

ትምህርት ሃያ አንድ

ራእይ 11-12

አንደኛ ቀን፡- ራእይ 11:1-3

«ነፍሱን የሚወድ ያጠፋታል፤ ነፍሱንም በዚህ ዓለም የሚጠላ ለዘላለም ሕይወት ይጠብቃታል» (ዮሐ. 12:25)።

1ኛ ጥያቄ፤ ሀ) ሰዎች፡ ክርስቲያኖችም ሳይቀር ሕይወታቸውን ወደው የሚያጡባቸውን መንገዶች ግለጽ። ለ) በዚህ ዓለም ሕይወታችንን ልንጠላና ለዘላለሙ መንግሥት ልንጠብቅ የምንችልባቸውን መንገዶች ዘርዘር። ሐ) ሕይወትህን እንዴት እንደምትጠላ ምሳሌ ሰጥ።

በአንድ በኩል የክርስቲያን ጉዞ «ሕይወትን የመጥላትና» ያለመውደድ እንደሆነ አድርገን ልንገልጽ እንችላለን። የሁላችንም ተፈጥሮአዊ ዝንባሌ፣ ሕይወታችንን ለመውደድ መሻትና በምድር ላይ ተመቻችቶ ለመኖር የምንችለውን ጥረት ሁሉ ማድረግ ነው። በተለይ ሰደት በሚመጣበት ጊዜ እንዲህ ዓይነቱ ነገር ይከሰታል። በክርስትና እምነታችን ምክንያት ከማፈር ወይም ከመጉላላት ይልቅ እምነታችንን ለመደበቅ እንጥራለን። ብዙዎቻችን ከንደኞቻችንና ከቤተሰቦቻችን የኑሮ ዘይቤ ለመውጣት አንሻም። ገንዘብ፣ ትምህርትና ሥልጣን አስፈላጊዎች ሆነው ይገኛሉ። ሕይወታችንን መጥላት ማለት ባለማድረግ የእግዚአብሔርን ነገሮች ከፍላጎቶቻችን በላይ ማድረግ ማለት ነው።

ራእይ ምዕራፍ 11 የተጻፈው፡ ሰደት የሚደርስባቸው ክርስቲያኖች ሕይወታቸውን እንዳይወዱና ይልቁንም እንዲጠሉ ለማስታወስ ነው። የእግዚአብሔርን ቃል በድፍረት በማወጅ ለምስክርነታቸው የሞቱትን የሁለት ምስክሮች ምሳሌ በመጠቀም፡ ዮሐንስ ለክርስቲያኖች እነርሱም ከዓለም የሚመጣውን መሳለቅ ወይም ሞት ሳይፈሩ ወንጌሉን በድፍረት እንዲሰብኩ የታዘዙ መሆናቸውን ሊያስታውሳቸው ይፈልጋል። ዮሐንስ ለክርስቲያኖቹ ሁለቱ ምስክሮች በእግዚአብሔር ጥበቃ ሥር እንደነበሩና ያለ እግዚአብሔር ፈቃድ ሕይወታቸውን ሊነካ የሚችል ማንም እንደሌለ አስገንዝቦአቸዋል፤ እንዲሁም ደግሞ እግዚአብሔር ክርስቲያኖችን ሁሉ እንደሚጠብቅና ያለፈቃዱም አንዳችም ነገር ሊደርስባቸው ወይም ማንም ሊነካቸው እንደማይችል ያስረዳል። በተጨማሪም፡ ሞት የሁለቱ ምስክሮች የሕይወት ፍጻሜ እንዳልሆነና ለዘላለም ሕይወት የሚነሡበት መንገድ እንደነበር በማሳየት፡ እኛም ከሙታን የመነሣት ተስፋ እንዳለን አስገንዝቦአል። ስለሆነም፡ ለምስክርነታችን ሞትን የምንፈራበት ምክንያት የለንም - የዘላለምን ሕይወት እንደሚያመጣልን በመረዳት ልንቀበለው ይገባል።

2ኛ ጥያቄ፤ ራእይ 11:1-13 አንብብ። ሀ) ዮሐንስ እንዲልካቸው የታዘዘውን የተለያዩ ነገሮች ዘርዘር። ለ) ዮሐንስ እንዳይለካ የተነገረው ምንድን ነው?

ሐ) አሕዛብና ሐሳዊ-መሢሕ ቅድስቲቱን ከተማ ለምን ያህል ጊዜ ይገዙአታል? (ራእይ 11:2፤ 12:6፤ 12:14፤ 13:5፤ ጳጉ. 7:25፤ 12:7 አንብብ።) መ) ሁለቱን ምስክሮች - አለባበሳቸውን፣ ሥራቸውን፣ የተነበዩበትን የጊዜ ርዝመት ግለጽ። ሠ) እነዚህ ሁለቱ ምስክሮች ከምን ጋር ተወዳደሩ? (ዘካ. 4:1-14)። ያደረጓቸውን ሁለት ተአምራት ዘርዝር። ሰ) የትኞቹን ሁለት ነቢያትን ይመስላሉ? (1ኛ ነገሥት 17:1፤ 2ኛ ነገሥ. 1:13-19፤ ዘጸ. 7:19-20)። ሸ) ታላቂቱ ከተማ የተጠራችባቸው የተለያዩ ሰዎች ምንድን ናቸው? ቀ) ከጥልቁ የሚወጣው አውሬ ምን ያደርጋል? በ) ሁለቱ ምስክሮች ሲገደሉ፣ ሰዎች ያደረጉዋቸው አራት ነገሮች ምንድን ናቸው? (ራእይ 11:9-10)። ተ) ከ31/2 ቀናት በኋላ ምን ሆነ? (ራእይ 11:11-12)። ገ) ትንሣኤያቸውና የርዕደ-ምድር መደርመስ በብዙ ሰዎች ላይ ምን ውጤቶችን አስከተለ? ኀ) የሁለቱ ምስክሮች ሞት ስለ ኢየሱስ የሚያስታውሰን በምን መንገድ ነው?

እስከ አሁን በራእይ መጽሐፍ ውስጥ ስለሚገኙት የተለያዩ ተምሳሌቶች ትርጉም ቀጥተኛ «መልሶ» ባለመስጠታችን፣ የዚህ የጥናት መጽሐፍ ነገር ሳያሳስብህ አይቀርም። የራእይ መጽሐፍ የተምሳሌቶች መጽሐፍ ነው፤ የሚያሳዝነው ደግሞ፣ ብዙዎቹ የእነዚህ ተምሳሌቶች ትርጉሞች ከግልግንዛቤአችን ውጭ መሆናቸው ነው። በመሆኑም፣ የተለያዩ ምሁራን የተለያዩ ትርጓሜ ይሰጣሉ። የዚህ የጥናት መጽሐፍ ዓላማ አብዛኛዎቹ ምሁራን የሚያቀርቧቸውን አተረጓጎሞች ማቅረብና ለአንተ ከሁሉም በላይ ተስማሚ መስሎ የታየህን እንድትቀበል መርዳት ነው። ብዙዎቹ እንደሚያደርጉት፣ መሠረት የሌላቸውን አሳቦች በማቅረብ እነዚህ ተምሳሌቶች እያንዳንዳቸው በግልጽ የተወሰነ ነገር እንደሚያመለክቱና በዘመናችንም እየተፈጸሙ እንዳሉ አድርገን ከማብራራት ልንጠነቀቅ ይገባናል። ወደ ፊት እነዚህ ተምሳሌቶች በትክክል እንዴት እንደሚፈጸሙ ከማወቁ ይልቅ የበለጠ ጠቀሜታ የሚኖረው በእነዚህ ራእዮች የተላለፉትን መንፈሳዊ እውነቶች መረዳቱ ነው።

ባለፈው ሳምንት እግዚአብሔር በመጨረሻው ዘመን በምድር ላይ የሚያወርዳቸውን ሰድስተኛ የመለከተ ፍርዶች ተመልክተናል። ከሰድስተኛው መለከት በኋላ፣ ዮሐንስ ስለ ሰባተኛው ማኅተም ከመናገሩ በፊት ቆም ብሎ ሌሎች ነገሮችን እንደሚገልጽ ተመልክተናል። ይህም ቆይታ ከምዕራፍ 10-15 ይቀጥላል። በቅድሚያም ዮሐንስ እግዚአብሔር እንዴት ለሁለተኛ ጊዜ ቃሉን እንዲናገር በነቢይነት እንደላከው ይገልጻል (ራእይ 10)። ዛሬ የሁለቱን ምስክሮች ታሪክ የሚናገር ራእይ እናጠናለን።

ራእይ 11 በዚህ መጽሐፍ ውስጥ ለመተርጎም የሚያስቸግር ሌላው ክፍል ነው። የእነዚህን ሁለት ምስክሮች ማንነት በተመለከተ የሚቀርቡ አማራጮች በስፋት የሚለያዩ ቢሆኑም፣ ሁለት ዓባይነት አቀራረቦች አሉ፡- በመጀመሪያ፣ ብዙ ምሁራን ይህን ምዕራፍ በቀጥታ በመውሰድ፣ በዚህ ክፍል የተገለጹት ክስተቶች እንደተገለጸው የሚፈጸሙ መሆናቸውን ይናገራሉ። በመሆኑም፣ ይህ ምዕራፍ በታላቁ መከራ ዘመን በኢየሱሴም የሚሠራውን የአይሁድን ቤተ መቅደስ እንደሚያመለክት ያስረዳሉ። ሐሳዊው-መሢሕ አይሁዶች ለ3 1/2 ዓመታት በቤተ መቅደሳቸው ውስጥ እንዲያመልኩ ይፈቅዳል። ብዙም

ሳይቆይ ግን በአይሁዶች ላይ ይነሣና ቤተ መቅደሱን ያረከሰዋል - አይሁዶችንም ይዋጋል። እግዚአብሔር አይሁዶችን ሙሉ ለሙሉ ከመጥፋት የሚጠብቃቸው ሲሆን፤ ኢየሱስ ተመልሶ ይታደጋቸዋል። ሁለቱ ምስክሮች በኢየሱሳሌም የሚኖሩ ሁለት ታላላቅ ነቢያት ናቸው፤ ይሁንና፤ የእግዚአብሔርን ቃል ለዓለም ሁሉ ያውጃሉ። በርካታ ተአምራትን ከፈጸሙ በኋላ፤ በመጨረሻው በሐሳዊ-መሢሕ ይገደላሉ። በኋላም ከሙታን ተነሥተው፤ የዓለም ሕዝብ ሁሉ እያያቸው ወደ ሰማይ ያርጋሉ።

ሁለተኛ፡ ሌሎች ምሁራን ደግሞ ሁለቱን ምስክሮች በተምሳሌታዊ አተረጓጎም ያቀርባሉ፡-

1. ይህ ምዕራፍ አይሁዶች ለመጨረሻው ደኅንነታቸው ተጠብቀው እንደሚቆዩ ያስተምረናል (ሮሜ 11:26)። መቅደሱ፣ ከተማዬቱና ምስክሮቹ በቀጥታ የኢየሱሳሌምን ከተማ ወይም መቅደስ የሚያመለክቱ አይደሉም፤ ይልቁንም፤ መቅደሱና ምስክሮቹ በኢየሱስ የሚያምኑትን አይሁዶች ሲያመለክቱ፤ ከተማዬቱና የመቅደሱ አደባባይ በአሕዛብ መንግሥት አገዛዝና ተቃውሞ ሥር የሚኖረውን የአይሁድ ሕዝብ እንደሚወክሉ ይናገራሉ።

2. ይህ ምዕራፍ በምድር ላይ የምትገኘውን ቤተ ክርስቲያን ያመለክታል። የሁለቱ ምስክሮች ታሪክ በዘመናት ሁሉ የእግዚአብሔር ሕዝቦች የተጋፈጡትንና በተለይም በመጨረሻው ዘመን የሚነሣውን ከፍተኛ ተቃውሞ ያመለክታል። እንደ ሁለቱ ምስክሮች፤ ቤተ ክርስቲያንም ከፋን የማሸነፍ ኃይል ያለውን ወንጌል በመስበክ ልትቀጥል ይገባል። ምንም እንኳን ቤተ ክርስቲያን በከፋው (በአውሬው) የምትጠቃና እንደ ሁለቱ ምስክሮች የምትሞት ቢመስልም፤ ቤተ ክርስቲያንን የሚያጠፋ ምንም ነገር አይኖርም፤ ሁልጊዜም በእርስዋ ላይ የሚነሣውን ከፋ ሁሉ ታሸንፋለችና። ክርስቲያኖች የኋላ ኋላ ድል የሚያቀዳጅ የትንሣኤ ዋስትና አላቸው።

እነዚህ አመለካከቶች ሙሉ ለሙሉ ከመሥመር ያልወጡና ሁሉም የተወሰነ እውነት የሚይዙ ሊሆኑ ይችላሉ። በዮሐንስ ዘመን የነበሩና በዘመናት ሁሉ የኖሩ ክርስቲያኖች ስደትን ተጋፍጠዋል። ሁልጊዜም ለክርስቲያኖች ሞትን በመፍራት ለክርስቶስ ከመመስከር መቆጠቡ ትልቅ ፈተና ነው። እግዚአብሔር ታላላቅ ተአምራት ማድረግ የሚችለውን የወንጌሉን ኃይል፤ ጥበቃውንና የኋላ ኋላ ትንሣኤያችንን በማሳየት፤ ለእምነታችን እንድንሞት ያበረታታናል።

ይሁን እንጂ፤ በመጨረሻው ዘመን፤ ልክ ኢየሱስ ከመመለሱ ጥቂት ቀደም ብሎ በምድር ላይ ታይቶ የማይታወቅ ታላቅ የስደት ጊዜ በሚደርስበት በዚያን ወቅት፤ እግዚአብሔር ለመጨረሻው ትውልድ ቃሉን ይናገሩ ዘንድ ሁለት ግለሰቦችን እንደሚያስነሣ ይታመናል።

1. የከተማዬቱና የመቅደሱ መለካት (11:1-2)

አስቀድሞ ዮሐንስ መቅደስን ሁልጊዜም በምድር ሳይሆን፤ በሰማይ ሲመለከት ቆይቷል (ራእይ 11:19)። አሁን ግን ዮሐንስ ወደ ምድር የተመለሰ

ሲሆን፡ የእግዚአብሔር መልአክ የመለኪያ በትር ይሰጠዋል። የሚለካውም፡ ሀ) የእግዚአብሔርን መቅደስና ለ) መሠዊያውን ሲሆን፡ እንደዚሁም ሐ) በመቅደሱ ውስጥ የሚሰግዱትን እንዲቆጥር ነበር። በትሩም በጥንት ዘመን ትላልቅ ነገሮችን ለመለካት የሚያገለግል ረዥም ሸምበቆ ነው። ለመጀመሪያ ጊዜ ዮሐንስ ራእዩን ማየት ብቻ ሳይሆን፡ በራእዩ እንቅስቃሴም ውስጥ በስፋት ይሳተፋል። የዚህ ራእይ ጻፊ የተገኘው ከሕዝቅኤል 40:3-48:35 ሳይሆን አይቀርም።

በብሉይ ኪዳን፡ መለካት የሚያመለክተው ሕንፃን ለመገንባት (ኤር. 31:38-39፤ ዘካ. 1:16) ወይም ለማፍረስ (2ኛ ሳሙ. 8:2፤ 2ኛ ነገሥት 21:13) የሚደረገውን ዝግጅት ነው። በዚህ ስፍራ የቀረበው የመለካት ሂደት፡ ራእዩን በምንረዳበት መንገድ (ቀጥተኛ ወይም ተምሳሌታዊ) ላይ የተመሠረተ የተለያዩ ዓላማዎች ይኖሩታል፡-


1) ይህ ንጹሑን ንጹሕ ካልሆነው ነገር የመለየት ሂደት ሊሆን ይችላል። እግዚአብሔር የእርሱ የሆኑትንና በእውነት የሚያመልኩትን በአንድ በኩል፡ ለማመን እምቢ ብለው አውሬውን እየተከተሉ ከመቅደሱ ውጭ የሚኖሩትን በሌላ በኩል እንደሚለይ ለማሳየት ይሆናል።

2) ወይም ደግሞ ዮሐንስ መቅደሱን የለካው፡ እግዚአብሔር ከተማዪቱን፡ መቅደሱንና ሕዝቡን ሙሉ ለሙሉ ለራሱ ሊያደርግ እንደሚፈልግ ለማሳየት ይሆናል። (እግዚአብሔር ከተማዪቱን የራሱ ለማድረግ ከሚፈልግበት ከሕዝቅኤል 40:3 ጋር አወዳድር። በዘካርያስ 2:2ም ነቢዩ ከተማዪቱን የለካ ሲሆን፡ በ2:4-5 ወደፊት ኢየሩሳሌም ዳግም በእግዚአብሔር ሕዝቦች እንደምትሞላ ተገልጾአል።)

3) ምናልባትም ደግሞ የመለካቱ ዓላማ በመከራ ጊዜ ጥበቃ እንዲደረግ ይሆናል። በሐሳዊ-መሢሕ የአገዛዝ ዘመን፡ ለእግዚአብሔር ሕዝቦች መንፈሳዊ ደኅንነት (ጥበቃ) እንደሚደረግላቸው ያሳያል። በእግዚአብሔር የታተሙና የተለኩ ሰዎች፡ በእርሱ እንክብካቤና ጥበቃ ሥር የሚኖሩ የገዛ ሕዝቦቹ ናቸው። ቤተ ክርስቲያን (ወይም የአይሁድ ሕዝብ) በዓለም ወይም በሐሳዊ-መሢሕ ከቶውንም ሙሉ ለሙሉ አይጠፋም። ይህ የተሻለ አተረጓጎም ይመስላል።

በዚህ ስፍራ የተገለጸውን መልእክት ለመረዳት፡ ከብሉይ ኪዳን ቤተ ክርስቲያን ጋር መተዋወቅ ይኖርብናል።

3ኛ ጥያቄ፤ ከመጽሐፍ ቅዱስ መዝገበ ቃላት፡ ስለ መገናኛው ድንኳንና ስለ መቅደስ አንብብ። የሚከተለውን መቅደሱን የሚያሳይ ሥዕል አጥና።



በግሪክ ቋንቋ ለመቅደስ የሚያገለግሉ ሁለት ቃላት ነበሩ፤ የመጀመሪያው የመቅደሱ አካባቢ የሚገኝበት ጠቅላላው መዋቅር ሲሆን፤ ሁለተኛው ራሱ መቅደሱን ይመለከታል። ዮሐንስ በዚህ ስፍራ «መቅደስ» የሚለውን ቃል የተጠቀመው፤ ቅድስትና ቅድስተ-ቅዱሳን የሚገኙበትን ውስጣዊ (መቅደስ) ሕንፃ አካል ለማመልከት ነው። በተጨማሪም፤ የሚቃጠል መሥዋዕት የሚገኝበትንና የአይሁድ ወንዶችና ሴቶች ለአምልኮ የሚሰበሰቡበትን ውጫዊ አደባባይም እንዲለካ ተነግሮታል። በአዲስ ኪዳን ዘመን፤ ለአሕዛብ የተፈቀደ ልዩ አደባባይ ነበር፤ ይሁንና፤ አይሁዶች ወደሚያመልኩበት ውስጠኛ ክፍል መግባት አይፈቀድላቸውም። እግዚአብሔር ዮሐንስ አሕዛቦች እንዲገቡ የተፈቀደላቸውን ሳይሆን፤ እውነተኛ አምላኪዎች የሚገቡበትን ውስጣዊ ክፍል እንዲለካ ነገረው።

«መቅደስ» የሚለው ቃል ሦስት ዓይነት መቅደሶችን ሊያመለክት ይችላል። በመጀመሪያ፤ ምድራዊና ቁሳዊ መቅደስን ሊያመለክት ይችላል። የመጀመሪያው የአይሁድ መቅደስ የተሠራው በሱሎምን ሲሆን (1ኛ ነገሥት 7)፤ በ586 ዓ.ዓ. በባቢሎናውያን ወድሟል። በኋላ አይሁዶች ከምርኮ ሲመለሱ፤ ዘሩባቤል አነስተኛ መቅደስ ሠራ (ዕክራ 3:12)። ይህ መቅደስ በክርስቶስ ዘመን፤ በንጉሥ ሔሮድስ ሰፋ ተደርጎ ቢሠራም፤ ሮማውያን በ70 ዓ.ም. አፈራርሰውታል። ሕዝቅኤል 40፤ ዳንኤል 9:27፤ 11:31 እና 2ኛ ተሰሎንቄ 2:3-4፤ ሌላ መቅደስ እንደሚሠራና በመከራው አጋማሽ ላይ ሐሳዊ-መሢሕ ምስሉን ለአምልኮ በማቆም እንደሚያረክሰው የሚያስተምሩ ይመስላል። ይህም ተግባር «የጥፋት ርክሶት» በመባል ይታወቃል (ማቴ. 24:15)።

ሁለተኛ፤ መቅደሱ መንግሥተ ሰማይን ወይም እግዚአብሔርን ሊያመለክት ይችላል። ብዙውን ጊዜ በራእይ ውስጥ፤ ዮሐንስ ስለ መቅደስ ሲናገር ስለ መንግሥተ ሰማይ መናገሩ ነው (11:19፤ 15:5፤ 8፤ 16:17)።

ሁሉንም የሚችል እግዚአብሔር አምላክና በጉ መቅደሶችዋ ናቸውና፤ በአዲሲቱ ኢየሩሳሌም መቅደስ ማነጽ አስፈላጊ አይሆንም (21:22)። ሆኖም የውጪው አደባባይ ስለተጠቀሰ፤ በዚህ ስፍራ የተጠቀሰው መቅደስ መንግሥተ ሰማይ ላይሆን ይችላል።

ሦስተኛ፤ መቅደሱ ቤተ ክርስቲያንንና የክርስቲያኖችን ግላዊ ሕይወትም ሊያመለክት ይችላል (1ኛ ቆሮ. 3:16፤ 2ኛ ቆሮ. 6:16)።

በዚህ ስፍራ የሚገኘው መቅደስ አንድም ምድራዊው ቀጥተኛ መቅደስ፤ አሊያም ቤተ ክርስቲያን ነው፤ ይህም የሚመሠረተው አንድ ሰው እነዚህን ጥቅሶች በሚተረጉምበት መንገድ ነው። በተምሳሌትነቱም ቤተ ክርስቲያንን ወይም አይሁዳዊ አማኞችን ሊያመለክት ይችላል። ወይም ደግሞ በታላቁ መከራ ወቅት አይሁዶች እግዚአብሔርን የሚያመልኩበት ምድራዊ መቅደስ ይሆናል።

«መሠዊያው» እንስሳት የሚሠጧበት ትልቅ የነሐስ ዕቃ ሲሆን፤ ከመቅደሱ ፊት ለፊት ይቀመጣል። ብዙዎች ይህንን የጌታችን የኢየሱስ ክርስቶስን ፍጹም መሥዋዕትነትን ወይም ሁላችንም ሕይወታችንን ለእግዚአብሔር መሥዋዕት አድርገን ስለምናቀርብበት ሁኔታ በተምሳሌነት የሚናገር አሳብ እንደሆነ ይናገራሉ (ዕብ. 13:10፤ ሮሜ 12:1-2)።

አምልኮውን የሚያካሂዱት ሰዎች በውስጣዊ የመቅደሱ ክፍል የሚገኙ ካህናት፤ ወንዶችና ሴቶች ነበሩ።

«ውጫዊ አደባባይ» ለአሕዛቦች የተፈቀደውን የመቅደሱን አካል ያመለክታል። ይህም በርካታ ነገሮችን ሊያመለክት ይችላል። በመጀመሪያ፤ ኢየሱስ ክርስቶስን ለመቀበል ያልፈለጉትን የማያምኑ ሰዎች ሊያመለክት ይችላል። ሁለተኛ፤ ክርስቲያኖች ነን እያሉ፤ ለእግዚአብሔር በታማኝነት ያልተመላለሱትን ሰዎች ሊያመለክት ይችላል። እንደዚሁም በሦስተኛ ደረጃ፤ ከአውሬው ሐሳዊ-መሢሕ ሥጋዊ ጥበቃ የማይደረግላቸውን ክርስቲያኖች ሊያመለክት ይችላል። እነርሱም ለእምነታቸው የሚሞቱ ናቸው። ያልተለኩበትም ምክንያት ከእግዚአብሔር ሥጋዊ ጥበቃ ውጭ እንደሆኑና ሕይወታቸው ከሞት እንደማይተርፍ ለማሳየት ይሆናል።

ይህ የመጨረሻው አመለካከት ትክክል ከሆነ፤ ምንም እንኳ እግዚአብሔር አሕዛብ ተብለው የሚጠሩና የማያምኑ ሰዎች ጥቂት ክርስቲያኖችን እንዲገድሉ ቢፈቅድም፤ ሁሉንዚም እግዚአብሔር አንዳንዶቹን ክርስቲያኖች እንደሚጠብቅ ያስረዳናል። የእግዚአብሔር ሕዝብ የተከማቸባት ቤተ ክርስቲያን፤ ከቶውንም ሙሉ ለሙሉ በጠላት አትጠፋም። እነዚያ በእግዚአብሔር ውስጣዊ መቅደስ ውስጥ የሚገኙ ይተርፋሉ - ስለምን «ቤተ ክርስቲያንን የገሃነም ደጆች አይቋቋሟትም» (ማቴ. 16:18)።

እግዚአብሔር ለዮሐንስ «ቅድስት ከተማ» ለ42 ወራት በአሕዛብ እንደምትረገጥ ነግሮታል። ይህ ቁጥር በራእይና በዳንኤል መጻሕፍት ተደጋግሞ ተጠቅሶአል። 42 ወራት ማለት 1260 ቀናት ወይም 3 1/2

ዓመታት ማለት ነው - እነዚህ ቁጥሮች ወደ አንድ ክፍለ-ጊዜ ያመለክታሉ። ይህም ስደት በክርስቲያኖች ላይ የሚመጣበት፣ ሐሳዊ-መሢሕ በኃይሉ ሁሉ የሚገዛበትና ሁለቱ ምስክሮች እስኪገደሉ ድረስ የእግዚአብሔርን ቃል የሚናገሩበት እጅግ የከፋ ዘመን ነው። ምንም እንኳ 42 ወራት (ወይም 1260 ቀናት) ትክክለኛ የ3 1/2 ዓመታት ጊዜ ሊያመለክቱ ቢችሉም፣ ለአጭር የአገልግሎት ጊዜ ወይም ለአጭር ያልተገታ ዓመፅ የተሰጡ ተምሳሌታዊ ቁጥሮችም ሊሆኑ ይችላሉ።

«ቅድስት ከተማ» ምንድን ነች? ብዙ ሰዎች ኢየሩሳሌምን እንደምታመለክት ሲናገሩ፣ ሌሎች ደግሞ የአይሁድ ሕዝብ ማለት እንደሆነ ያስባሉ። የተቀሩት ደግሞ፣ ለኢየሱስ ታማኝ የሆኑ የክርስቲያን ማኅበረሰቦች የሚገኙበት አዲሲቱ ኢየሩሳሌም እንደሆነች ያስባሉ።

እግዚአብሔር ከተማዬቱንና መቅደሱን በመለካት፣ ሁለት ዓይነት አማኞች እንዳሉት እየገለጸ ነበር። ይህም ክፍል ጥበቃ የሚደረግላቸው አማኞች በውጣኛው ክፍል ነበሩ - ሐሳዊ-መሢሕ ወይም ሌላ የዓለም ገዥ ምንም ያህል ጥረት ቢያደርግ ከቶውንም የማትጠፋ ቤተ ክርስቲያን፣ የእግዚአብሔር መቅደስ ማለት ነው። ከመቅደሱ ውጭ በርካታ ክርስቲያኖች ነበሩ - እነርሱም ለአሕዛብ የተሰጡና የአውሬውን ጥቃት በመቀበል ለእምነታቸው የሚሞቱ ናቸው። እነዚህ የእግዚአብሔር ተቃዋሚዎች የሆኑትና አሕዛብ የሚል ተምሳሌታዊ መጠሪያ የተሰጣቸው ሰዎች ይዋጉና ብዙዎቹን የእግዚአብሔርን ሰዎች ያሸንፋሉ። ዛሬም እንደዚሁ፣ በብዙ የዓለም ክፍሎች ክርስቲያኖች ለእምነታቸው እየተገደሉ ናቸው። ይሁንና፣ በአስተማማኝ ሁኔታ ተጠብቀው የሚገኙ ልጆች ስላሉት፣ እግዚአብሔር ቤተ ክርስቲያን ከቶውንም ሙሉ ለሙሉ እንደማትጠፋ የተስፋ ቃል ገብቶልናል።

(ማስታወሻ - በትውልዳቸው አይሁዶች ለሆኑና ለአይሁድ ሕዝቦችም ይህ እውነት ሊዛመድ ይችላል።)

4ኛ ጥያቄ፤ ስደት ለሚቀበሉ ክርስቲያኖች፣ ማንም ሰው ቤተ ክርስቲያንን ሊያሸንፍና ሊያጠፋ እንደማይችል ማወቁ አጽናኝ የሚሆነው እንዴት ነው? (ማቴ. 16:18)

2. የሁለቱ ምስክሮች አገልግሎት በምድር ላይ (11:3-6)

ሬእይ 11:3-12፣ እግዚአብሔር በምድር ላይ በሚያስነሣቸው ሁለት ምስክሮች ላይ ያተኩራል። ጻሩ ግን እነዚህ ሁለቱ ምስክሮች እነማን ናቸው? በዘመናት ሁሉ ሰዎች በእነዚህ ሁለት ምስክሮች ማንነት ላይ የተለያዩ አሳቦችን ሲሰነዝሩ ቆይተዋል፡-

ሀ. በዮሐንስ ዘመን የነበሩ አይሁዶች መሢሔ ከመምጣቱ በፊት፣ ኤልያስና ሙሴ ቀድመው እንደሚገለጹ ያምኑ ነበር። ለዚህም ነው ኢየሱስ በምድር ላይ በነበረ ጊዜ፣ «ኤልያስ ነህ ወይስ ሙሴ?» በማለት ብዙ ጊዜ ይጠይቁት የነበረው (ሚል. 4:4፤ ማቴ. 17:10-13፣ 11:13-14)። እንዲሁም፣ አንዳንድ ሰዎች እነዚህ ሁለቱ ነቢያት ሙሴና ኤልያስ እንደሚሆኑ ያምናሉ።

ይህንንም የሚሉት፡- 1) እነዚህ ነቢያት የፈጸሙዋቸው አንዳንድ ተአምራት ከሙሴና ኤልያስ ተአምራት ጋር ስለሚመሳሰሉ፤ 2) ኤልያስ ባለመዋቱና እግዚአብሔር የሙሴን ሰውነት ከሰይጣን ስለጠበቀው፤ (ይሁዳ ቁ. 3)፤ እንዲሁም፤ 3) የጌታ መልክ ባንጸባረቀበት ተራራ ላይ ከክርስቶስ ጋር ስለነበሩ ነው (ማቴ. 17:3)።

ለ. እነዚህ ሁለቱ ምስክሮች ብሉይ ኪዳን (ሕግ) እና አዲስ ኪዳን (ወንጌል) በተምሳሌትነት ሊወክሉ ይችላሉ፤ የእነዚህም የሁለቱ ውህድ ምስክርነት የሰውን ልጅ በኢየሱስ ክርስቶስ ላለማመኑ ማመካኛ እንዲያጣ ያደርገዋል።

ሐ. አንዳንዶች ደግሞ ሄኖክ (ዘፍ. 5:24) እና ኤልያስ (2ኛ ነገሥት 2:9-12) ሞትን ስላልቀሙት፤ በዚህ ጊዜ ተመልሰው እንደሚመጡ ያምናሉ።

መ. በሌላም በኩል ሌሎች እነዚህ ሁለቱ ምስክሮች እንደ ዮሐንስ ነቢያት የሆኑትን የቤተ ክርስቲያን መሪዎች በሙሉ በተምሳሌትነት እንደሚወክሉ ያምናሉ። በቤተ ክርስቲያን ዘመን ሁሉ በድፍረት ቃል ያወጁ ታላላቅ መሪዎች ነበሩ። ብዙዎቹ ለእምነታቸው ቢሞቱም፤ አገልግሎታቸው ግን አልጠፋም፤ ይልቁንም፤ በተከታዮቻቸው ሕይወት ውስጥ ፍሬያማ ሆኖ ይኖራል።

ሠ. አሁንም የተቀሩት ወገኖች ሌሎች ሁለቱ ምስክሮች በምስክርነት አገልግሎት የምትተጋውን ቤተ ክርስቲያን በተምሳሌትነት እንደሚያቀርቡ ያምናሉ። በስደት ጊዜያት፤ ቤተ ክርስቲያን ስለ ጌታ ኢየሱስ ክርስቶስ መመስከሯን መቀጠል አለባት። ምንም እንኳ አንዳንድ ጊዜ፤ በተለይም በመጨረሻው ዘመን ቤተ ክርስቲያን በሐሳዊ-መሢሕ የምትወድም መስሎ ቢታይም፤ ከቀውንም ቤተ ክርስቲያን ተሸንፋ አታውቅም። ይሁንና፤ ቤተ ክርስቲያን ሁልጊዜም ከቀድሞ የበለጠ ጥንካሬ ተላብሳ ከስደት መካከል ትወጣለች።

ረ. በመጨረሻው ዘመን፤ ሙሴና ኤልያስን የሚመስሉና እንደ እነርሱም የሚሠሩ ሁለት ነቢያት ይመጡና የእግዚአብሔርን ቃል ይናገራሉ - ተአምራትም ይሠራሉ።

የዚህን ምንባብ ቀጥተኛና ተምሳሌታዊ ትርጉም አጣምሮ መውሰዱ ከሁሉም የተሻለ ይመስላል። በቀጥታ ስንወስደው፤ በመጨረሻው ዘመን እግዚአብሔር ሁለት ታላላቅ ወንጌላውያንን (ነቢያትን) ያስነሣል። እነዚህም አገልጋዮች የእግዚአብሔርን ቃል በድፍረት በመናገር፤ ለእምነታቸው ይሞታሉ። ይሁንና፤ በዚህ ውስጥ ዮሐንስ ክርስቲያኖች እንደ ሁለቱ ምስክሮች የእግዚአብሔርን ቃል በድፍረት መናገርና ቢያስፈልግም መሞት እንደሚያሻቸው ለማስተማር ይፈልጋል። እግዚአብሔር እስካልፈቀደ ድረስ ማንም ሊነካቸው እንደማይችል የተስፋ ቃል ተገብቶላቸዋል። በሥጋቸው ቢሞቱ እንኳ አገልግሎታቸው የሚቀጥል ሊሆን፤ በኋለኛው ዘመን ከሞት ይነሣሉ።

እነዚህ ሁለቱ ምስክሮች እንደሚከተለው ተገልጸዋል፡-

1) ቁጥራቸው ሁለት ነበር። ይህም የሆነው በብሉይ ኪዳን፣ ለትክክለኛ ምስክርነት ሁለት ሰዎች ይፈለጉ ስለነበር ይሆናል (ዘጸ. 19:15)።

2) ማቅ ለብሰው ነበር - ይህም የአልቃሾች ባሕላዊ ልብስ ሲሆን፣ የመልእክታቸውን ክብደት ያመለክታል። ምናልባትም ይህ በምድር ላይ ለሚመጣው ሞትና ጥፋት፣ እነዚህ ነቢያት ማዘናቸውን የሚያመለክት ይሆናል። የብሉይ ኪዳን ነቢያት አንዳንድ ጊዜ የዚህን ዓይነት አልባሳት ለለሚለብሱ፣ የምስክሮቹን ትንቢታዊ አገልግሎት የሚያሳይ ሊሆን ይችላል።

3) ከሁለቱ የወይራ ዛፎችና መቅረዞች ጋር ተወዳድረዋል። በዚህኛው የራእይ መጽሐፍ ክፍል፣ የሐንስ ሁለት ራእዮችን ከዘካርያስ መጽሐፍ ጋር የሚያዛምድ ይመስላል - ይኸውም ዘካርያስ ኢየሩሳሌምን የእግዚአብሔር ጥበቃ ተምሳሌት አድርጎ የሚለካበትን የዘካርያስ ምዕራፍ 2፣ እና እግዚአብሔር ኢየሱስንና ዘሩባቤልን በኃይሉ እንደሚያስታጥቅ የሚያሳይበትን የዘካርያስ ምዕራፍ 4 ክፍሎች ጋር ነው። የሁለቱ ወይራዎች ተምሳሌት፣ ምናልባትም እነዚህ ሁለቱ ምስክሮች በመንፈስ ቅዱስ እንደሚሞሉና ታላቅ ምስክርነት እንደሚኖራቸው ለማሳየት ይሆናል። እንደ መቅረዞች፣ ወይም በራእይ 1:13 እንደተጠቀሰች ቤተ ክርስቲያን፣ እነዚህ 2ቱ ምስክሮች በመንፈስ ቅዱስ ተሞልተው፣ ጽልመት ባጠላበት ወቅት ላይ ለእግዚአብሔር ደምቀው ያበራሉ።

5ኛ ጥያቄ፤ ዘካርያስ ምዕራፍ 2 እና 4 አንብብና፣ እነዚህ ራእዮች እንዴት ከየሐንስ ራእይ ጋር እንደሚመሳሰሉና እንደሚለያዩ ግለጽ።

4) ሁለቱ ምስክሮች በእግዚአብሔር የተጠበቁ ናቸው፤ በማንኛውም ጊዜ ጠላቶቻቸው ሊያጠፉአቸው ሲፈልጉ፣ እሳት ወርዶ ያጠፋቸው ነበር። ይህ መግለጫ የመጣው ከብሉይ ኪዳን ነቢያት ታሪኮች ነው (2ኛ ነገሥት 1:10፤ ኤር. 5:14)። ምንም እንኳን ይህ ወደፊት የሚፈጸመው ነገር ቀጥተኛ ገለጻ ሊሆን ቢችልም፣ ከምስክሮቹ በማያምኑ ሰዎች ላይ የሚመጣውን የእግዚአብሔርን የፍርድ መልእክት የሚያመለክትም ሊሆን ይችላል። የእግዚአብሔር ቃል የሆነው ወንጌል ደስታን ብቻ የሚያበሰር መጽሐፍ አይደለም። በተጨማሪም፣ የእሳትን ኩነጅና በሲኦል የዘላለምን ፍርድ የሚያስከትል የፍርድ መጽሐፍ ነው።

5) እንደ ኤልያስና ሙሴ ዓይነት ተአምራት ሠርተዋል። እንደ ኤልያስ ዝናብ እንዳይዘንብ የከለከሉ ሲሆን (1ኛ ነገሥት 17:1)፣ እንደ ሙሴ ውኃ ወደ ደም ለውጠዋል (ዘጸ. 7:17-21)። እንዲሁም፣ ሌሎችን የእግዚአብሔርን የፍርድ መቅሠፍቶች ለማምጣት ይችሉ ነበር።

3. የሁለቱ ምስክሮች ሞትና ትንሣኤ (ራእይ 11:7-13)

ምንም እንኳን ሁለቱ ምስክሮች የማይደፈሩ መስለው ቢታዩም ቅሉ፣ አሟሟታቸው ቅጽበታዊ ነበር። እግዚአብሔር ለምድር ላይ አገልግሎታቸው የወሰናቸውን ዕቅዶች ሲፈጽሙ («ምስክርነታቸውን ከፈጸሙ በኋላ»)፣ አውሬው እንዲያጠቃቸውና እንዲገድላቸው ይፈቅድለታል። (ማሰታወሻ -

አንዳንድ ምሁራን አውሬው ከሁለቱ ምስክሮች ጋር ለመዋጋት የመገደዱ እውነታ፤ ሁለቱ ምስክሮች ከሁለት የበለጡ ቁጥሮችን እንደሚያመለክቱ ያረጋግጣል በማለት ይከራከራሉ። አውሬው ከሁለት ሰዎች ጋር ብቻ ለመዋጋት ጦርነት መክፈት አያስፈልገውም ይላሉ።)

ዮሐንስ በኋላ በምዕራፍ 13 ውስጥ የሚገልጸው አውሬው፤ በዚህ ስፍራ ለመጀመሪያ ጊዜ ተጠቅሶአል። አውሬው ከ«ጥልቁ» እንደሚወጣ ተገልጿል። ይህም ከዚህ በፊት አጋንንት የሰውን ልጅ ለማወቃየት የወጡበት ስፍራ ነው (9:1-4)። ከዚህ ስፍራ የሚመጣው አውሬ፤ ሐሳዊ-መሢሕ በሰይጣን ተጽዕኖና ቁጥጥር ተግባሩን እንደሚያከናውን ፍንጭ ተሰጥቶናል።

ዮሐንስ የተገደሉበትን ስፍራ በአራት የተለያዩ መንገዶች ይገልጻል፡-

ሀ. ታላቂቱ ከተም - ይህች ወደ በኋላ በእግዚአብሔር ላይ ለሚፈጸም የሰው ልጅ ክፋትና ጠላትነት ተምሳሌት ሆና የምትቀርበው ባቢሎን ልትሆን ትችላለች። የራእይ መጽሐፍ ወደ በኋላ ስለ ባቢሎን ብዙ የሚለው አለው (ራእይ 18)። ዮሐንስ ኢየሱስ የሞተው በዚህ ስፍራ እንደሆነ የሚናገር መሆኑን በመጥቀስ፤ ሌሎች ወገኖች ይህ ለኢየሱሱም የተሰጠ ስያሜ ነው ይላሉ። ወይም ደግሞ ይህ አጠራር ሮምን ያመለክት ይሆናል፤ ሮም በዮሐንስ ዘመን በክርስቲያኖች ላይ ስደት ያስነሣው የሮማ መንግሥት ርዕሰ-ከተማ ነበረች።

ለ. ሰዶም - በመጽሐፍ ቅዱስ ሰዶም፤ ሰዎች የንስሐን መልእክት አለመቀበላቸውንና የሰውን ልጅ ግብረ-ገባዊ ክፋት ለማመልከት አገልግለች (ሕዝ.16:49፤ ኢሳ.1:10)።

ሐ. ግብጽ - ግብጽ አገር እንጂ ከተማ አልነበረችም። ይህች አገር የእግዚአብሔር ሕዝቦች የሆኑትን አይሁዶችን እንደ ጨቆነቻቸውና በባርነት እንደ ገዛቸው ሁሉ፤ በደል የሚያደርሱባቸውን መንግሥታት ሁሉ ታመለከታለች።

መ. ጌታቸው የተሰቀለባት - ምንም እንኳ እንዳንድ ምሁራን፤ የኢየሱስን መስቀል በባለሥልጣንነት ያስፈጸመው የሮማው ገዥ ጲላጦስ መሆኑን በመጥቀስ፤ ይህች አገር ሮም እንደሆነች ቢከራከሩም፤ በይበልጥ ዮሐንስ ኢየሱሱምን ለማመልከት የፈለገ ይመስላል።

ይሁንና፤ በዚህ ስፍራ የተመለከተችው ከተማ በይበልጥ ኢየሱሱም ትሆናለች። በመንፈሳዊ ሁኔታ ሰዶም የተባለችው፤ ከታላቅ ኃጢአቷ የተነሣ ነው። በተጨማሪም፤ ግብጽ የተባለችው በመጽሐፍ ቅዱስ፤ ግብጽ የዓለማዊነት ምልክት ስለሆነችና - ኢየሱሱምም ዓለማዊ በመሆኗ ነው። እውነተኛ ሰጧ ግን ኢየሱሱም ነው - ክርስቶስ የተሰቀለባት ከተማ። በመሆኑም፤ በመጨረሻው ዘመን ኢየሱሱም የዓለም ዓይን ሁሉ የሚያርፍባት ከተማ ስትሆን፤ ሁለቱ ምስክሮችም ዓቢይ አገልግሎታቸውን የሚያበረክቱት በዚያ ስፍራ ነው።

ምናልባትም ዮሐንስ እነዚህን ሁሉ የሚጠቀመው፤ እግዚአብሔርንና የባሪያዎቹን የምስክርነት አገልግሎት የሚቃወሙትን ስፍራዎች በተምሳሌትነት ለማመልከት አስቦ ይሆናል። እነዚህ በሰይጣንና በሐሳዊ-መሢሕ ቁጥጥር ሥር የሚሠራውን ኃጢአተኛና ጨቋኝ ዓለም ያመለክታሉ፤ ዓለም ኢየሱስ ክርስቶስን መግደል ብቻ ሳይሆን፤ የብዙ ሺህ ክርስቲያኖችንም ሕይወት በሰማዕትነት አሳልፋለች።

ዓለም በሁለቱም ምስክሮችና በክርስቲያኖች ሁሉ ላይ ያለው ጥላቻ፤ በሁለት የተለያዩ መንገዶች ተገልጿል፡- በመጀመሪያ፤ ዮሐንስ በራእዩ የእነዚህ የሁለቱ ምስክሮች አስከሬን፤ ተገድለው በተጣሉበት መንገድ ላይ ሳይቀበር መቆየቱን ይመለከታል። በብዙዎቹ ባሕሎችና በተለይም በአይሁዶች ዘንድ፤ ተገቢ የቀብር ሥርዓት ከፍተኛ ግምት ይሰጠዋል። ቀብርን መነፈግ ትልቅ ነውር ነው። ሁለቱ ምስክሮች አለመቀበራቸው፤ ዓለም በእነዚህ ሁለት ሰዎች ላይ ከፍተኛ ጥላቻ እንደነበረው ያሳያል።

ሁለተኛ፤ በእነዚህ ምስክሮች መገደል በምድር ላይ የሚኖሩ ሰዎች ይደሰታሉ። የእነርሱ ሞት ለሕዝቡ የፈሸታና የፈንጠዘያ ጊዜ ሆነ፤ የዓለም መሪዎች ሁሉ የጠላቶቻቸውን መገደል ለማክበር ስጦታዎችን የሚለዋወጡበት ጊዜ ሆነ።

(ማስታወሻ - በምድር ላይ የሚገኙ ሰዎች ሁሉ የሁለቱን ምስክሮች ሞትና ትንሣኤ የመከታተላቸው እውነታ፤ ሁለቱ ምስክሮች ክርስቲያኖችን ሁሉ እንደሚወክሉ ያስረዳል የሚሉ ወገኖች አሉ። በመሆኑም፤ ሕዝቦች ሁሉ ክርስቲያኖችን በመግደሉ ተግባር ላይ ይረባረባሉ። ሌሎች ደግሞ በቴሌቪዥን ጣቢያ አማካኝነት ሰዎች ሁሉ ሁለቱን ምስክሮች ለማየት እንደሚችሉ ይናገራሉ።)

ዓለም የቤተ ክርስቲያንን ምስክርነት ስለሚጠላ፤ በታሪክ ሁሉ ያንኑ የምስክርነት ድምፅ በስደት አማካኝነት ለመዝጋት ተደጋጋሚ ጥረት ሲያደርግ ቆይቷል። ይህ ጥላቻ እያደገ ይሄድና፤ በጨረሻው ዘመን ሐሳዊ-መሢሕ፤ በኢየሱስ የሚያምኑትን ሰዎች ፈጽሞ ለማጥፋት ሕዝቦችን በሙሉ ያስማራል። በዚህም ጊዜ ሁለቱን ምስክሮች በማጥፋቱ የተሳካለት የመሰለውን ያህል፤ ድልን የተቀዳጀ መስሎ ይታያል። ይሁንና፤ ቤተ ክርስቲያንን ሊገድልና ምስክርነቷን ሊያቆም የሚችል ግንም የለም!

6ኛ ጥያቄ፤ ሀ) ሰዎች በኢትዮጵያ የቤተ ክርስቲያንን ምስክርነት ለማቆም የጣሩት እንዴት ነበር? ለ) ቤተ ክርስቲያንን እንደሚያጠፉ መስሎ የታየባቸውን መንገዶች ግለጽ። ሐ) ዓለም የቤተ ክርስቲያንን ምስክርነት ለማቆም ያለመፈለጉ ምን ያመለክታል?

የቤተ ክርስቲያን ምስክርነት ተቃውሞ ካልገጠመውና ቸል ከተባለ፤ በይበልጥ ቤተ ክርስቲያኒቱ ወንጌሉን በግልጽ በማወጅ፤ በሰው ልጆችና በማኅበረሰቡ መካከል ያለውን ክፋት እየገለጸች፤ እንደመቅረዝ አታበራም ማለት ነው። ብርሃን የቆሸሸውን ነገር ገልጾ እንደሚያሳይና ጨውም በቁስል

ላይ ሲጨመር እንደሚያም ሁሉ፥ ወንጌሉም በትክክል ከቀረበ፥ ከበርካታ ሰዎች አሉታዊ ምላሽ ያጋጥመዋል።

አውሬው ሁለቱን ምስክሮች ሊያጠፋ አልቻለም። በመንገድ ላይ ለ3 1/2 ቀናት ከተኙ በኋላ፥ እግዚአብሔር ዳግም የሕይወትን እስትንፋስ ላከላቸው። ይህም ከ3 1/2 ዓመታት የአገልግሎት ጊዜ ጋር ሲነጻጸር በጣም አጭር ጊዜ ነው። ከሙታን ተነሡና ወደ ሰማይ ዐረጉ።

ለዚህ ክስተት የሚሰጡ ሦስት ዓበይት አተረጓጎሞች አሉ፡-

1. ይህ የሁለቱ ምስክሮች የሥጋዊ ትንሣኤና ዕርገት ምልክት ሲሆን፥ ልክ ሄኖክና ኤልያስ በሕይወቱ ሳሉ እንዳረጉ ማለት ነው።
2. በታላቁ መከራ ጊዜ፥ ክርስቲያኖች ከሙታን እንደሚነሡና እንደሚያርጉ ያሳያል (1ኛ ተሰ. 4:17)። አንዳንድ ክርስቲያኖች ይህንን ክፍል፥ በተቀረው የራእይ መጽሐፍ ውስጥ የሚገኙ ክስተቶች ከመፈጸማቸው በፊት፥ ማለትም በታላቁ መከራ አጋማሽ ላይ ቤተ ክርስቲያን እንደምትነጠቅ ያረጋግጥልናል ይላሉ።
3. ይህ ቤተ ክርስቲያን የኋላ ኋላ በዓለም ላይ ድልን እንደምትቀዳጅ ያሳያል። ዓለም ቤተ ክርስቲያንን ለማጥፋት የሚችል ይመስለዋል፤ በመጨረሻው ዘመን ደግሞ ቤተ ክርስቲያን ልትጠፋ የተቃረበች ይመስላል። ይሁንና በታላቅ ስደትም ቢሆን፥ ቤተ ክርስቲያን አትጠፋም። አንዳንድ ጊዜ የሞተች ሊመስል ቢችልም፥ ከቀድሞ በላቀ ብርታት ትነሣና ከክርስቶስ ጋር በድል ትነግሣለች።

ሁለቱ ምስክሮች ሲነሡ፥ እግዚአብሔር ምድርን በመሬት መንቀጥቀጥ በመምታት ቁጣውን ገልጾአል። ጥፋቱም የዋሃ አልነበረም፤ የከተማዬቱ አንድ አስረኛ እጅ ሲወድም፥ 7000 ሰዎች ሞተዋል፤ ይሁንና፥ ይህ የቀደሙትን የእግዚአብሔርን ፍርዶች የሚያህል አልነበረም (ራእይ 9:18)።

የእነዚህ ክስተቶች ውጤቶች አስገራሚዎች ናቸው። ሰዎች «እነዚህ እግዚአብሔር ክብርን እንደ ሰጡ» ተገልጾአል። ምንም እንኳ ቀደም ብሎ የእግዚአብሔርን ፍርዶች ሲቀበሉ እግዚአብሔርን ለማክበር ባይፈልጉም፥ አሁን ግን የሁለቱ ምስክሮች ሞትና ትንሣኤ በዓይናቸው በብርቱ የተመለከቱት ጉዳይ በመሆኑ፥ እግዚአብሔርን ለማክበር ይገደዳሉ። ይህም የግድ ንስሐ ገብተው ያምናሉ ማለት ላይሆን ይችላል። ሰዎች ከፍርሃት የተነሣ እግዚአብሔርን ሊያከብሩና ዳሩ ግን ሕይወታቸውን ለእርሱ ላያስገዙ ይችላሉ።

7ኛ ጥያቄ፤ ሀ) በክርስቶስ ላይ የተፈጸመው ነገር በሁለቱ ምስክሮች ላይ ከደረሰው ጋር የሚመሳሰለው እንዴት ነው? ለ) ዛሬ በምስክርነት አገልግሎታችን ልንሆን ከሚገባን ሁኔታ ጋር የሚመሳሰለው እንዴት ነው?

በራእይ ምዕራፍ 11 ውስጥ የሚገኙትን ሁለቱን ምስክሮች ከዛሬዎቹ እውነተኛ ምስክሮች ጋር ስናወዳድር፥ የሚከተሉትን አሳቦች እናገኛለን፡-

1. እውነተኛ ምስክር በእግዚአብሔር የተመረጠ ነው - እግዚአብሔር በራእይ ምዕራፍ 11 የሚገኙትን ምስክሮች «ምስክሮቹ» በማለት ጠርቷል። በእርሱ ተመርጠው ስለ እርሱ መስከረዋል። ኢየሱስ ክርስቶስ ወደ ሰማይ ከሚረጉ በፊት፤ አማኞች ሁሉ መመስከር እንዳለባቸው ገልጾል (የሐዋ. 1:8)። እውነተኛ ምስክሮች ለመሆን ደግሞ ዳግም ልንወለድና በበጉ ደም ልንዋጅ ይገባል።
2. እውነተኛ ምስክር በመንፈስ ቅዱስ የተሞላ በመሆኑ የተሳካ ውጤት ያመጣል - በራእይ 11፤ ሁለቱ ምስክሮች የወይራ ዛፎች ተብለዋል። የወይራ ዛፎች ዘይት ያመነጫሉ - የመንፈስ ቅዱስ ተሞላሌት። በጨለማው ዓለም ለእግዚአብሔር የሚያበሩ ብሩኅ መብራቶች ናቸው። እኛም በመንፈስ ቅዱስ ልንሞላና ለዚህ ዓለም ልናበራ ይገባል (የሐዋ. 1:8)።
3. እውነተኛ ምስክር ሥልጣን አለው - ሁለቱ ምስክሮች ከእግዚአብሔር ዘንድ ተልከው መምጣታቸውን ለማሳየት፤ ተአምራት ሠርተዋል። ሥልጣናችን የሚመነጩ ከራሳችን ጥበብ ወይም ኃይል ሳይሆን፤ የእግዚአብሔር ወኪሎች ከመሆናችን ነው (2ኛ ቆሮ. 5:20)። በሕይወታችን ውስጥ የሚሠራው መንፈስ ቅዱስ የእግዚአብሔርን ሥራ ይፈጽማል።

8ኛ ጥያቄ፤ ከመጽሐፍ ቅዱስና ክራስህ ልምምድ፤ እግዚአብሔር ደካሞችን ለክብሩ ስለተጠቀመበት ሁኔታ የሚያሳዩ ምሳሌዎችን አቅርብ።

4. እውነተኛ ምስክር የራሱን ሳይሆን፤ የእግዚአብሔርን መልእክት ያስተላልፋል። - ኃይለኛውን የእግዚአብሔርን ቃል ይሰብካል እንጂ፤ የሰዎችን አሳቦች ወደ ማስተማሩ ተግባር አያዘነብልም (ሮሜ 1:16፤ ዕብ. 4:12)።
5. እውነተኛ ምስክር ተልዕኮው እስኪሳካ ድረስ አይሞትም - ብዙ ሰዎች ሁለቱን ምስክሮች ለመግደል ቢሞክሩም፤ እግዚአብሔር እንዲናገሩና እንዲያደርጉ የፈለጋቸውን እስኪፈጽሙ ድረስ አልተገደሉም ነበር። እግዚአብሔር የሕይወታችን ተቆጣጣሪ ሲሆን፤ በሕይወታችን የምንፈጽመው ተግባር እስካለ ይጠብቀናል። ሌሎች እንደ እስጢፋኖስ ቀደም ብለው ይሞታሉ (የሐዋ. 7:54-60)፤ ይሁንና፤ በእርሱ መሞት ጳውሎስና ሌሎችም ወደ ጌታ መጡ። ጳጥሮስ እንዲሞት በተፈረደበት ጊዜ፤ እግዚአብሔር ገና በእርሱ በኩል የሚሠራው ሥራ ነበረውና ተለቀቀ። በእግዚአብሔር እጆች ውስጥ እንዳለን በማወቅ፤ ለክርስቶስ ያለ ፍርሃት በድፍረት ልንመስክር እንችላለን። ብዙ ጊዜ እንደተመለከትነው፤ በዚህችም አገር የአማኞች እስራትና ሞት ከፍተኛ የምስክርነት ኃይል ሊኖረው ይችላል።

9ኛ ጥያቄ፤ እግዚአብሔር በዛሬው ጊዜ ሕዝቡን የጠበቀባቸውን አስደናቂ መንገዶች የሚያሳዩ ምሳሌዎች ስጥ።

6. የእውነተኛ ምስክር ሕይወት በጣም አስቸጋሪና በሥቃይ የተሞላ ሊሆን ይችላል (ፊልጵ. 1:29) - ኢየሱስ ደቀ መዛሙርቱ መከራ እንደሚቀበሉና (ዮሐ. 16:2) ዳሩ ግን ታላቅ ሽልግት እንደሚሰጣቸው በመግለጽ አስጠንቅቆአቸዋል (ማቴ. 5:11-12)። ጳውሎስ ከሚመጣው ክብር ጋር ሲወዳደር፤ የዚህ የአሁኑ ዓለም ሥቃይ ምንም እንዳልሆነ ገልጾአል (ሮሜ 8:18)። ብዙ ዓይነት ሥቃዮች አሉ። ዓለም ልትጠላን፤ ልትሳለቅብንና ስንሠቃይ በሁለቱም ምስክሮች ጊዜ እንዳደረገችው ልትደለት ትችላለች፤ ይሁንና፤ ለእርሱ ለመመስከር ታግኞች ሆነን መጽናት አለብን።

10ኛ ጥያቄ፤ ክርስቲያኖች በመሆናቸው ለእነርሱ ወይም ለቤተሰቦቻቸው የቀብር ስፍራ ተነፍሳቸው የተሠቃዩትን ሰዎች ስም ተናገር።

7. እውነተኛ ምስክር በመጨረሻው ድል ይነሣና ለዘላለም ከጌታ ጋር ለመኖር ወደ ሰማይ ይሄዳል - ሁለቱ ምስክሮች ሰው ሁሉ እያያቸው ከሙታን ተነሥተው ከጌታ ጋር ለመኖር ዐርገዋል። እኛም ከእርሱ ጋር ለመሆን እንሄዳለን። በሞት ላይ እንኳ አሸናፊዎች እንደሆንን እናውቃለን። (1ኛ ቆሮ. 15:54-57)። በመሆኑም፤ በራእይ 21 እና 22 የተጠቀሱ ደስታዎች የእኛ ይሆናሉ።

ሁለተኛ ቀን፡- ራእይ 11:14-19

11ኛ ጥያቄ፤ ራእይ 11:14-19 አንብብ። ሀ) ሰባተኛው መለከት በተነፋ ጊዜ የተፈጸሙት ሁለት ነገሮች ምንድን ናቸው? (11:15፥ 19)። ለ) ፍርድ ሊመጣ ቀርቦ ሳለ፤ በሰባተኛው መለከት ጊዜ ምስጋና የቀረበው ለምንድን ነው? ሐ) ራእይ 8:13 ሦስት ወዮዎች እንዳሉ ይናገራል። ራእይ 11:14 ደግሞ ሁለተኛው ወዮ እንዳለፈና ሦስተኛውም በፍጥነት እየመጣ እንደሆነ ይገልጻል። 1) የመጀመሪያው ወዮ ምን ነበር? (9:1-11)። 2) ሁለተኛውስ? (9:12-19)። 3) ሦስተኛው ወዮ የመጣው መቼ ነው? (11:14-15)። መ) ጌታና መሢሔ የሚነግሠው ለምን ያህል ጊዜ ነው? ሠ) በማን ላይ ይነግሣል? (ዳገ. 7:13-14)። ረ) የ24ቱ ሽማግሌዎች ምላሽ ምን ነበር? ሰ) ምስጋና ለምን እንዳቀረቡ አራት ምክንያቶችን ስጥ። (11:16-18)። ሸ) እነዚህን መዝሙሮች በመዝሙር ሠንጠረዥ ውስጥ ማካተት እንዳለብህ አትዘንጋ።


5. ሰባተኛ መለከትና ለእግዚአብሔር የቀረበው የምስጋና መዝሙር (11:14-19)

ሁለተኛው ወዮ በምድር መንቀጥቀጥ አካትጧል። የመጀመሪያው ወዮ ለምስተኛው መለከት ሲሆን፤ ሁለተኛው ወዮ ስድስተኛው መለከት ነበር። አሁን ሦስተኛው ወዮ ሰባተኛውና የመጨረሻው መለከት ይሆናል። ይህ መለከት በምድር ላይ የከፉውን ጥፋት የሚደመድሙትን ሰባት ጽዋዎች ይጀምራል። ይሁንና፤ ሰባቱ የቁጣ ጽዋዎች ከመገለጻቸው በፊት፤ ስለ

መጨረሻው ዘመንና በሐሳዊ-መሢሕ አማካኝነት በእግዚአብሔር ሰዎች ስለሚደርሰው ስደት ባሕርይ ተጨማሪ ማብራሪያ ያቀርብልናል።


እነዚህ ሁሉ ማሳተሞች፣ መለኮቶችና ጽዋዎች (ጣልቃ ገበች) እንዴት እርስ በርሳቸው እንደሚገጣጠሙ ለመረዳት የሚከተለውን ሠንጠረዥ ተመልከት። ሰባተኛው ማሳተም ወደ ጸጥታና 7 መለኮቶች ወደሚከተሉበት ራእይ ያመራል፤ እንዲሁም 7ኛው መለኮት በበኩሉ ወደ አዋጁና 7 ጽዋዎች ወደሚከተሉበት ራእይ ያመራል። በእያንዳንዳቸው ሰባቶች ፍጻሜ ላይ ርዕደ-ምድር፣ መብረቅ፣ ነጎድጓድና በረዶ ይከተላል፤ እነዚህም ሁሉ በአንዳንድ ሰዎች አስተሳሰብ አንድ ዓይነት ነገሮች ናቸው። በ11:19 ከሚገኘው የመጀመሪያው የመቅደስ ራእይና በ15:6 ከምናየው ሁለተኛ ራእይ መካከል፣ የምዕራፍ 12 እና 13 ሁለት ጣልቃ-ገብ መልእክቶች አሉ።

ማሳተም 1-6 (ራእይ 6)



ማሳተም 7(8:1) ጸጥታ ነጎድጓድ፣ መብረቅ፣ ርዕደ-ምድር (8:5)

መለኮት 1-6 (ምዕ. 8-9)



ሀ. የክርስቶስ የዘላለም መንግሥት ጅማራ አዋጅ (11:15)

በእግዚአብሔር ፍርድ ጣልቃ-ገብ በመሆን ከቀረቡት በርካታ ራእዮች በኋላ (ምዕ. 10-11)፣ የቡሐንስ ራእይ ወደ መለኮት ፍርዶች ይመለስና የመጨረሻውን የመለኮት ድምፅ ይሰማል። ይህም የፍርድ መለኮት ሳይሆን፣ ዳሩ ግን የኢየሱስ ክርስቶስን ዘላለማዊ መንግሥት ጅማራ የሚያሳየን ነው። እንደምታስታውሰው፣ በክፉው ዓለማዊ የሰይጣን መንግሥትና በዘላለማዊው የእግዚአብሔር የጽድቅ መንግሥት መካከል የሚደረገው ትግል፣ ከራእይ መጽሐፍ ዓበይት ጭብጦች አንዱ ነው (ራእይ 1:5-6፣ 9፣ 5:10፣ 11:17፣ 12:10፣ 19:6፣ 22:5)።

ክፉውን የምድራዊ መንግሥት መምጣት በመጠበቅ ምትክ፣ አንድ ያልታወቀ ጉልህ ድምፅ በመዝሙር ምዕራፍ ሁለት ቃላት በመጠቀም፣ ሳይታሰብ ስለ ዘላለማዊው መንግሥት መምጣት ያውጃል። በዚህም ጊዜ የሰማይ ሠራዊት በደስታ ይጮኻሉ። በዚህ ስፍራ የምንመለከተው ተምሳሌት፣ ይህንኑ መንግሥት በዔድን ገነት ከእግዚአብሔር ዘንድ የወሰደው

ዓመፀኛው ሰይጣን ከወኪሎች ሁሉ (አውሬዎች፣ የሐሰት ነቢያት) ጋር እንደተሸነፈ ነው። አሁን መንግሥቱ ለተገቢው ገዥ፣ ለኢየሱስ ክርስቶስ ተሰጠው።

ይህንን ክፍል በሁለት መንገዶች መመልከት ይቻላል። ሰባተኛው መለከት በራእይ 20 በትክክል የተገለጸውን ክስተት እያመለከተ ይሆናል። ይህም ሰባተኛው መለከት ሲነፋ፣ ኢየሱስ ክርስቶስ ይመጣና ይነግሣል ማለት ነው።

ወይም ደግሞ ሰባተኛው መለከት፣ የተቆረጠ ነገር በመሆኑ እንደ ተፈጸመ አድርጎ የሚያቀርበው ወደፊት የሚፈጸመውን ነገር ይሆናል። ምንም እንኳን ጦርነት በዓለም ላይ እየቀጠለ ያለ ቢሆንም፣ ድል-ነገረው ያለ ጥርጥር እግዚአብሔር ስለሆነ፣ በእርሱ አሸናፊነት እንደተጠናቀቀ ሆኖ ተገልጾአል። በራእይ 11:15-17 በሚገኘው የድል መዝሙር ውስጥ የተጠቀሱትን ነገሮች እውነተኛ ፍጻሜ በኋላ በራእይ 20 እንመለከታለን። የምድር ዓለማዊ መንግሥት ተደምስሶ፣ ዘላለማዊ የኢየሱስ ክርስቶስ መንግሥት ተመሥርቷል። በዚህ ስፍራ በምድር ላይ የሚመሠረተው የሺህ ዓመታት የኢየሱስ ክርስቶስ መንግሥትና በአዲስ ሰማይና አዲስ ምድር ለዘላለም የሚመሠረተው መንግሥት አንድ ሆኖ ተገልጾአል።

ሰባተኛው መለከትና በሰማይ የመቅደስ መከፈት ወደ ሰባቱ የመጨረሻ መቅሰፍቶች ያመራናል (ራእይ 15:1)። እነዚህም ሰባቱ ጽዋዎች እግዚአብሔር በምድር ላይ የሚያወርደውን ቁጣ ይፈጽማሉ።

ለ. የ24ቱ ሽማግሌዎች መዝሙር (ራእይ 11:16-18)

በዚህ ራእይ፣ የሐንስ ወደ ሰማይ ተመልሶአል። አሁንም 24ቱ ሽማግሌዎች በዙፋኑ ፊት እየወደቁ፣ እግዚአብሔር አብን ሲያመልኩ ይመለከታል። እግዚአብሔርን «ያለህና የነበርህ» እያሉ እንደሚጠሩት ልብ በል። እግዚአብሔር መግዛት ስለ ጀመረ፣ እንደ በፊቱ «የሚመጣው» በማለት አይጠሩትም። ያ ግዛት ከእንግዲህ የወቅቱ እውነታ እንጂ፣ ወደፊት የሚፈጸም ክስተት አይደለም። ምንም እንኳን አሁን እግዚአብሔር በሰማይ በሉዓላዊነቱ ቢገዛም፣ ክፋት የማይኖርበትና በመንግሥቱም ላይ ዓመፅ የማይነሣበት ዘመን ይመጣል። ሰባተኛው መለከት ያ ዘመን እንደ ደረሰ ያውጃል።

በአምልኮ መዝሙራቸው፣ 24ቱ ሽማግሌዎች በራእይ መጽሐፍ ሁሉ ውስጥ የሚገኙትን ዓባይነት ትምህርቶች አጠቃልለው ያቀርባሉ። በመጀመሪያ፣ አሕዛብ በእግዚአብሔርና በሕዝቡ ላይ መቆጣታቸውን ይገልጻል (መዝ. 2:1-5)። ዘንዶው፣ አውሬዎቹ፣ ጋለሞቻቸውና የመጨረሻዎቹ ጦርነቶች የዚህ ቁጣና በእግዚአብሔር ላይ የሚፈጸመው ዓመፅ ምልክቶች ናቸው። ይሁንና፣ የእግዚአብሔር ጠላቶች እግዚአብሔርን ለማሸነፍ የሚያስችል ብቃት አይኖራቸውም፤ ይልቁንም፣ እግዚአብሔር ራሱ በጊዜው ሙሉ ለሙሉ ድል ይነሣቸዋል - ያጠፋቸዋልም።

ሁለተኛ፡ በሰው ልጆች ሁሉ ላይ የሚመጣውን የእግዚአብሔርን ቁጣ ይገልጻል። እነርሱ በእግዚአብሔር ላይ እንደ ተቆጡ ሁሉ፤ እግዚአብሔርም በእነርሱ ላይ ይቆጣል፤ ቁጣውም ለጥፋት የሚያጋልጣቸው እንጂ በዋሃ የሚዘልቁት አይሆንም። ይህ በተለይ በሰባቱ የጽዋ ፍርዶች ውስጥ ተመልክቷል (ምዕ. 16)።

ሦስተኛ፡ በሙታን ላይ ስለሚሰጠው ፍርድ ይገልጻል። ይህ በተለይ በኢየሱስ ክርስቶስ ባላመኑ ሰዎች ላይ የሚፈጸመውን፤ ዘላለማዊ ታላቅ የነጭ ዙፋን ፍርድ ያመለክታል (20:11-15)።

አራተኛ፡ ሕይወታቸውን ለእግዚአብሔር በታማኝነት ለኖሩ አማኞች ሁሉ ሽልማት የሚሰጥበት ጊዜ ይኖራል፤ እነዚህም እንደ ዮሐንስና የእግዚአብሔርን ቃል በታማኝነት ያወጁ ሁለቱ ምስክሮች ዓይነት ነቢያት (18:20፤ 22:9)፤ አውራውን በመቃወማቸው ምክንያት የተገደሉ ቅዱሳን ወይም ሰማዕታት (5:8፤ 8:3-4፤ 13:7) እና እንዲሁም፤ እግዚአብሔርን የሚፈሩ አማኞች ሁሉ ናቸው (14:7፤ 15:4)።

አምስተኛ፡ ኢየሱስ ክርስቶስ ሊነግሥ ሲመጣ፤ ምድርን ያጠፋ ሰዎች በተራቸው ይጠፋሉ (19:2፤ 20:10)።

የሰባተኛው መለከት ራእይ በሰማይ በሚታይ መቅደስ ራእይ ያከትማል። ይህም መቅደስ መጋረጃ የሌለውና ማንም ሰው ቅድስተ-ቅዱሳኑንና የቃል ኪዳኑን ታቦት ሊያይ የሚችልበት መቅደስ ነው።

12ኛ ጥያቄ፤ ከመጽሐፍ ቅዱስ መዝገበ ቃላት ስለ የቃል ኪዳን ታቦት አንብብ። ምን ይመስል እንደ ነበር፤ ምን ያመለክት እንደ ነበረና የት እንደ ደረሰ የሚገልጽ አንድ አጭር አንቀጽ ጻፍ።

በብሉይ ኪዳን የመቅደሱ አምልኮ ማዕከላዊ መሣሪያ የቃል ኪዳን ታቦት ነበር። ይህም የእግዚአብሔርን ዙፋንና የራሱንም በአይሁዶች መካከል የመገኘቱን እውነታ ያመለክት ነበር። ከኢዮስያስ ዘመን ጀምሮ ስላልተጠቀሰ (2ኛ ዜና 35:3)፤ ይህ የቃል ኪዳን ታቦት የት እንደ ደረሰ አናውቅም። አንዳንዶች ባቢሎን መቅደሱን ባፈራረሰች ጊዜ፤ እንደጠፋ ይናገራሉ። ሌሎች ደግሞ በመጀመሪያ ወደ ግብጽ፤ ቀጥሎም ወደ ኢትዮጵያ እንደ ተጓዙ ያስባሉ። ኤርምያስ ከመቅደስ አውጥቶ በመውሰድ ደብቆታል የሚል ተረት-መሳይ አሉባልታም የሚያሰሙ አይሁዶችም አሉ። አንድ ቀን መሢሔ ሲመጣ፤ ታቦቱ እንደሚገኝና ወደ መቅደስ ውስጥ እንደሚገባም ያምናሉ።

ይሁንና፤ ዮሐንስ ለምድራዊ የቃል ኪዳን ታቦት የገደደው አይመስልም። ይልቁንም፤ ምድራዊ የቃል ኪዳን ታቦት ምን እንደሚያመለክት በአትኩሮት ይመለከታል - ይኸውም የሚያሳየው መንግሥተ ሰማይንና ዘላለማዊ የእግዚአብሔርን ህልውና እንደነበረ ነው። ዮሐንስ በሰማይ መቅደሱ ተከፍቶና የቃል ኪዳኑም ታቦት ተቀምጦበት ሲመለከት፤ ወደ እግዚአብሔር የሚያደርሰው የቃል ኪዳኑም ታቦት ተቀምጦበት ሲመለከት፤ ወደ

እግዚአብሔር የሚያደርሰው መንገድ ከእንግዲህ ሰውር እንዳልሆነና ለሁሉም ሰው እንደ ተከፈተ አስተዋለ። ኢየሱስ በመስቀል ላይ ሲሞት፤ መጋረጃው ተቀድሏል (ዕብ. 10:19-20)። የእግዚአብሔር ዙፋን ሰማያዊ የቃል ኪዳን ታቦት ሲሆን ፍቅሩና ምሕረቱ፤ እንዲሁም ቁጣው የሚፈሰው ከዚያው ነው። የክርስቶስ ዘላለማዊ መንግሥት ሲመጣ፤ ሰውና እግዚአብሔር አይለያዩም። ሁላቸውም ለዘላለም አብረው ይኖራሉ። መንፈሳዊ መቅደስ የሆነችው የመንግሥተ ሰማይ በሮች ይከፈቱና በዙፋኑ ላይ እንዳለው እግዚአብሔርና ወደ ክርስቶስ በነጻ እንገባለን።

ዮሐንስ ታቦቱን ሲመለከት የእግዚአብሔር ታላቅነት በመብረቅ፤ በነጻድንድና በርዕደ-ምድር እንቅስቃሴዎች ተገልጾአል፤ ይህም ሙሴ በሲና ተራራ ከእግዚአብሔር ጋር ከተገናኘበት ሁኔታ ጋር የሚመሳሰል ነው (ዘጸ. 19:16፤ ራእይ 4:5፤ 8:5)። እግዚአብሔር ታላቅና ኃያል ነው - በጸሎት እርሱ ወዳለበት ስፍራ ስንቀርብ ከቶውንም ይህንን ልንዘነጋ አይገባም። ብዙውን ጊዜ ሕይወታችንን ከኃጢአት ሳናነጻና ፍርሃትም ሳይሰማን በፍጥነት በእግዚአብሔር ፊት መጸለይ እንጀምራለን። ሆኖም «እግዚአብሔር የሚያጠፋ እሳት ነውና» (ዕብ. 12:29) በብርቱ ልንጠነቀቅ ይገባል። ሆኖም የሚያስደንቀው እውነት በእምነት የእግዚአብሔር ዙፋን ለአማኞች ሁሉ መከፈቱ ነው። አንድ ቀን፤ ሁላችንም እግዚአብሔር በሚገኝበት ስፍራ፤ ንጹሐንና ቅዱሳን ሆነን በእውነት እንቆማለን።

13ኛ ጥያቄ፤ ሀ) ብዙውን ጊዜ ክርስቲያኖች፤ ሁሉን ከሚችል ፈጣሪ ጋር ለመገናኘት ራሳቸውን ሳያዘጋጁ በግዴለሽነት እርሱ ወደሚገኝበት ስፍራ በመግባት፤ ጸሎት የሚያቀርቡባቸውን መንገዶች ግለጽ። ለ) እግዚአብሔርን ለታላቅነቱና ወደ እርሱ እንድንመጣ መንገድ ስለከፈተበት ፍቅሩ አምልከው።

ራእይ 11 በመጨረሻው ዘመን በሚመጡ ሁለት ነቢያት ላይ ያተኩራል። እነርሱም በእግዚአብሔር ተጠብቀው፤ የእግዚአብሔርን ቃል በድፍረት ያውጃሉ። ለምድር የሚያቀርቡት ምስክርነት ሲፈጸም፤ እግዚአብሔር ሐሳዊ-መሢሔ እንዲገድላቸው ይፈቅዳል። በዚህም ጊዜ ሐሳዊ-መሢሔና ዓለሙ በሙሉ፤ አሸነፍን ብለው ይደሰታሉ። ይሁንና፤ እግዚአብሔር ለእነዚህ ለሁለቱ ምስክሮች ሕይወትን በመስጠት ወደ ሰማይ ይወስዳቸዋል። ይህ ደግሞ እኛም ለኢየሱስ በምናቀርበው ምስክርነት፤ ደፋሮች መሆን እንደሚኖርብን ያስተምረናል። በእግዚአብሔር ፈቃድ ውስጥ እስካለን ድረስ፤ ከአደጋ ሁሉ እንጠብቃለን። እግዚአብሔር ዓለም ሥጋችንን እንዲገድል ቢፈቅድ እንኳ ከሙታን እንነሣለን። ሙሉ ለሙሉ ልንሸነፍ አንችልም!

ራእይ 11 ግሩም የድል መዝሙር በማቅረብ ይደመድማል። መዝሙሩ እግዚአብሔር ጠላቶቹን ሁሉ እንደሚያሸነፍ ያረጋግጥናል። ከፋት ሁሉ የሚደመሰሰበትና አሁን በእምነት የምንደሰትበት ሁሉ እውን የሚሆንበት ቀን ይመጣል። ለዘላለም ወደ እግዚአብሔር ዙፋን የመግባት ፍጹምና ዘላቂ ዕድል ይኖረናል። ጌታ ይመስገን!

«መጋደላችን ከሥጋና ከደም ጋር አይደለምና፤ ከአለቆችና ከሥልጣናት ጋር ከዚህም ከጨለማ ዓለም ገዢዎች ጋር በሰማያዊም ስፍራ ካለ ከከፋት መንፈሳውያን ሠራዊት ጋር ነው እንጂ» (ኤፌ. 6:12)።

14ኛ ጥያቄ፤ ሀ) በክርስቲያኖች ላይ ስደት ያስከተሉትን የተለያዩ ሰዎች፤ ድርጅቶች፤ ወዘተ... ስም ዘርዝር። ለ) በአንተ ላይ አንድ ዓይነት ስደት ያስከተሉትን የተለያዩ ሰዎች ስም ዘርዝር።

ብዙውን ጊዜ ስደት ሲደርስብን፤ የምንቆጣውና የጥላቻ ስሜት የሚያድርብን በሚያሠቃዩን ሰዎች ወይም ሰው ሠራሽ ድርጅቶች ላይ ነው። በመሆኑም፤ በተለያዩ ገዢዎች፤ ወይም በመንግሥት፤ ወይም በሌላ ሃይማኖት ላይ ቁጣችንን እናወርዳለን። ኃዘንና መከራ የሚያደርሱብን ጠላቶቻችን እነርሱው ይመስሉናል። በራእይ ምዕራፍ 12፤ ዮሐንስ በዘመኑ መንግሥትና የሚጨቁኑአቸው ሌሎች የሃይማኖት ቡድኖች እንዳልሆኑ ለማሳሰብ ፈልጎአል። ጠላታቸው ዘንዶው ሰይጣን ነበር።

መጽሐፍ ቅዱስ የመከራዎች ሁሉ ዋነኛ ምንጭ ሰውር እንደሆነ ያስተምረናል - ልንዳስሰው፤ ልናየውና ምን እንደሚሠራ እንኳ ልንገነዘብ አንችልም። ይህ በራእይ ምዕራፍ 12 ውስጥ የሚገኘው ዘንዶ ሰይጣን ነው። በኤፌሶን 6:12፤ ጳውሎስ በምድር ላይ ሕይወታችንን የሚቀናቀን የማያቋርጥ ሰውር ጦርነት እንዳለ ያሳስበናል። ያ ጦርነት በቀዳሚነት ያነጣጠረው፤ ኢየሱስ ክርስቶስ በምድር ላይ በነበረ ጊዜ በእርሱው ላይ ነበር። ይሁንና፤ ኢየሱስ ክርስቶስ በመስቀል ላይ በመሞት ድል ሲነሣው፤ ሰይጣን ቁጣውን የእግዚአብሔር ልጆች በሆኑት ቅዱሳን ላይ አዞረ። ከየትም ይምጣ ከየት ዛሬ በምድር ላይ የምንጋፈጠው ስደት ሁሉ በከፍተኛ ደረጃ የሚመነጨው ከዘንዶው ከሰይጣን ነው። ራእይ ምዕራፍ 12 በሰማይ የሚካሄደውንና፤ ዳሩ ግን በእኛ ላይ ተጽዕኖ የሚያሳድረውን ጦርነት ይገልጻል።

15ኛ ጥያቄ፤ ሰይጣን የስደት ምንጭ የመሆኑ እውነት፤ በምድር ላይ ስደት በሚያመጡብን ሰዎች ላይ ያለንን አመለካከት እንዴት ይቀይረዋል?

16ኛ ጥያቄ፤ ራእይ ምዕራፍ 12ን አንብብ። ሀ) ይህ ምንባብ በልብህ ውስጥ ምን ዓይነት ስሜት ያሳድርብሃል? ለ) ይህ ራእይ እንዲያስተላልፍ የተፈለገው ዓቢይ መልእክት ምን ይመስልሃል? ሐ) ዮሐንስ የተመለከተው የመጀመሪያው ምልክት ምንድን ነው? ሴቲቱን ግለጻት። መ) ሴቲቱ እስራኤልን የምትመስለው እንዴት ነው? (ዘፍ. 37:9-10፤ ኤር. 4:31፤ መክ. 5:2-3)። ሠ) ወዴት በረረች? ለምን ያህል ጊዜ? (12:6፤ 14)። ረ) ሁለተኛው ምልክት፤ ዘንዶው ምን እንደሚመስል ግለጽ። ሰ) እርሱንና ተግባሮቹን የሚገልጹ አራት ስሞች ስጥ (ራእይ 12:9-10)። የሰይጣንን ሌሎች ስሞች ዘርዝር (1ኛ ተሰ. 3:5፤ ማቴ. 13:19፤ ዮሐ. 12:31፤ 2ኛ ቆሮ. 4:4፤ ኤፌ. 2:2፤ 1ኛ ጴጥሮስ 5:8፤ 2ኛ ቆሮ. 11:14)። ሸ) በራእይ 12:11 አማኞች

ዘንዶውን እንዴት አሸነፉት? ቀ) በሰማይ የተደረገው ጦርነት ውጤት ምን ነበር? (12:7-9)።

ቀጣዩ የራእይ መጽሐፍ ክፍል፡ «የምልከቶች መጽሐፍ» የሚል ስያሜ ተሰጥቶታል (ራእይ 12:1-14:20)። በተስፋ እንደምንጠባበቀው ሰባቱ መለከቶች ወደ ሰባቱ ጽዋዎች በማምራት ፈንታ፡ የሐንሰ በመጨረሻው ዘመን የሚፈጸሙትን ክስተቶች በተመለከተ ዝርዝር ጉዳዮችን ወደ መመልከተ ይመለሳል። ይህንንም የሚያደርገው ያንን የፍጻሜ ዘመን ባሕርይ የሚያመለክቱ ሰባት ምልከቶችን በማቅረብ ነው። ምልከቶቹ ወይም በሰው ተመስለው የቀረቡበት ዘዴ የሚከተለው ነው፡-

1. 12:1-2 ሴቲቱ - እስራኤል
2. 12:3-4 ዘንዶው - ሰይጣን
3. 12:5-6 የሴቲቱ ወንድ ልጅ - ኢየሱስ ክርስቶስ
4. 12:7-12 ሚካኤል - ሊቀ መላእክት
5. 12:17 የሴቲቱ ዘር - እስራኤል ወይም ቤተ ክርስቲያን
6. 13:1-10 ከባሕር የወጣ አውሬ - ሐሳዊ-መሢሕ
7. 13:11-18 ከምድር የወጣ አውሬ - የሐሳዊ-መሢሕ አጋዥ

(ማስታወሻ - አንዳንድ የመጽሐፍ ቅዱስ ምሁራን የሴቲቱን ዘር (የአይሁድ ቅሬታ) እንደ ምልክት በመቀበል ምትክ በራእይ 14 ውስጥ የተጠቀሱትን 144,000 ዎች እንደ ሰባተኛ ምልክት አድርገው ይወስዳሉ።)

የሐንሰ በምድራዊ መንግሥት መደምሰስ በሚጠቃለለው በመጨረሻው ዘመን ምን እንደሚከሰት የሚናገረውን ታሪክ ከመቀጠሉ በፊት፡ በሰማይ የሚካሄደውን እውነተኛ ጦርነት ያሳየናል፤ ይህም ጦርነት በእግዚአብሔርና እግዚአብሔር ለእስራኤልና ለቤተ ክርስቲያን ያለውን ዓላማ ለማጥፋት በሚጥረው በሰይጣን መካከል የሚካሄድ ነው። የሐንሰ በመጨረሻው ዘመን በሚፈጸሙ ክስተቶች ላይ አያተኩርም፤ ጻፉ ግን ከራእይ ምዕራፍ 12-19 ባለው ክፍል ለምድራዊ ግጭት ጻፈ በመስጠት በተዋንያኑ ላይ አጽንኦት ይሰጣል።

ከራእይ ምዕራፍ 12-13 ድረስ ትኩረት የተሰጠው በእግዚአብሔር ሕዝብ ላይ በሚመጣው ስደት ላይ ነው። የሐንሰ ለክርስቲያኖች ኢየሱስ ክርስቶስ በመስቀል ላይ በሞተ ጊዜ፡ እግዚአብሔር ዋናውን ጦርነት እንዳሸነፈ ለማስተማር ይፈልጋል። ሰይጣን የተሸነፈ ጠላት ነው። ከሰማይ የተጣለ ሲሆን፡ ምንም ዓይነት የክፉም ቢሆኑ በክርስቲያኖች ላይ የሚያመጣቸው ስደቶች የመጨረሻ መፍጨርጨር ውጤቶች ብቻ ናቸው። ሰይጣን ጊዜው ከሞላ ጎደል እንዳለቀ የሚያውቅ ሲሆን፡ ለዘላለም የሚጠፋበትም ሰዓት ደርሶአል። ዛሬ ክርስቲያኖችን ለማሸነፍ የሚችል ቢመስልም፡ የኋላ የኋላ ግን ቤተ ክርስቲያን የድሉ ባለቤት ትሆናለች።

17ኛ ጥያቄ፤ ይህ ትምህርት በስደት ጊዜ ለክርስቲያኖች አስፈላጊ የሚሆነው እንዴት ነው?

እንደ ብዙዎቹ ራእዮች ሁሉ፤ የሐንስ በራእይ ምዕራፍ 12ም አንባቢዎቹ በሚረዱዋቸው ተምሳሌቶች ይጠቀማል። የሐንስ ለዚህ ራእይ የሚሆነው ተምሳሌት ስላንኘበት ስፍራ የተለያዩ አሳቦች ይሰነዘራሉ፡-

ሀ. በግሪክና በግብጽ የሚገኙ የተለያዩ ዓይነት በርካታ አረማዊ ሃይማኖቶች። በእናቱ ማኅፀን ውስጥ ያለውን ልዑል በመግደል ዙፋኑን ለመውሰድ ስለሚፈልግ ሰው የሚናገር ተመሳሳይ ታሪክ ነበራቸው። ይሁንና፤ ልዑሉ በተራው እርሱን ለመግደል የሚሻውን ሰው እስኪያጠፋው ድረስ አምላክ ልዑሉን ይሰውረው ነበር።

ለ. የሐንስ የራእይን መጽሐፍ ከመጻፉ ከጥቂት ዓመታት ቀደም ብሎ በ83 ዓ.ም. የንጉሥ ዶሚቲያን የ10 ዓመት ልጅ ሞተ። በዚያን ጊዜ ዶሚቲያን ልጁን «አምላክ» የልጁን እናት ደግሞ «የአምላክ እናት» በማለት ሰይሞ ነበር። በዚህ ጊዜ በሮም የተሠሩ ሣንቲሞች ልጁ በሰማይ ከእናቱ ጋር በዙፋኑ ላይ እንደተቀመጠ ያሳያሉ። ምናልባት የሐንስ ይህንን ራእይ የተጠቀመውና ኢየሱስ ክርስቶስ ብቻ እንጂ፤ ዶሚቲያንም ሆነ የእርሱን ልጅ እውነተኛ አምላክ እንዳልሆኑ ለማሳየት ይሆናል።

ሐ. በዚህ ጊዜ በፖለቲካዊ ቀውጢ ሰዓት በርካታ የአይሁድ ጸሐፊዎች መሢሔን በምትወልድ በነፍሱ-ጡሯ እስራኤል ተምሳሌት ይጠቀሙ ነበር።

መ. በብሉይ ኪዳን፤ መሢሔ ከአይሁድ ሕዝብ እንደሚወለድ ተገልጾአል (ኢሳ. 9:1-7)። በመሆኑም እስራኤል፤ የጽዮን ተራራና ኢየሩሳሌም፤ በተደጋጋሚ በሴት ተምሳሌትነት ቀርበዋል (ኢሳ. 54:1-6፤ ኤር. 3:20፤ ሕዝ. 16:8-14፤ ሆሴ. 2:19-20)።

ራእይ ምዕራፍ 12 ተምሳሌት ከእነዚህ በየትኛው ላይ እንደተመሠረተ በትክክል አናውቅም፤ ይሁንና፤ የሐንስ ለዚህ ተምሳሌት መሠረት አድርጎ የተጠቀመው ከአረማዊ ሃይማኖት ይልቅ ብሉይ ኪዳንን ሳይሆን አይቀርም።

1. የመጀመሪያው ምልክት - በሰማይ ልጅ ልትወልድ የተቃረበች ሴት (12:1-2)

በዚህ ራእይ፤ የሐንስ ወደ ምድር ተመልሶአል። በዚህም ጊዜ፤ በሰማያት ታላቅ «ምልክት» ያያል። በዚህ ስፍራ «ሰማይ» የተባለው የእግዚአብሔር መኖሪያ ሳይሆን፤ ከደመናት በላይ የሚገኘው ቦታ ነው። «ምልክት» የሚለው ለየሐንስ ልዩ ቃል ነው። የሐንስ በወንጌሉ የኢየሱስን ተአምራት ለማመልከት ብዙ ጊዜ ይህንኑ ቃል ተጠቅሞአል። መሠረታዊ ትርጉሙ ያልተለመዱ ክስተቶች ታላቅና ሰውር ጠቀሜታ እንዳላቸው ሲሆን፤ የሐንስም በበኩሉ እርሱ የተመለከተው አስደናቂ ራእይ ሰውር ትርጉም እንደነበረው ግልጽ ነው።

ምሁሩን ይህች ሴት ማንን እንደምታመለክት አይስማሙም፡-

1. አንዳንዶች ይህች ከሃዲ ቤተ ክርስቲያን እንደሆነችና ከእርሷም ውስጥ ልጇ የምትሆን እውነተኛዋ ቤተ ክርስቲያን እንደምትወጣ ይናገራሉ።
2. ሌሎች ደግሞ የኢየሱስ ሥጋዊ እናት የሆነችውን ማርያምን እንደሚያመለክት ያስባሉ።
3. አሁንም ሌሎች ሰዎች፡ ይህች ቤት መሢሐ የተወለደባት የአማኞች ማኅበረሰብ እንደሆነች ያምናሉ። በተዘለለው የብሉይ ኪዳን ክፍል ውስጥ ማኅበረሰብ ያመኑትን አይሁድ ያካትታል። በአዲስ ኪዳን ደግሞ ያ ማኅበረሰብ ቤተ ክርስቲያን ይኸውም ከአይሁድና ከአሕዛብ የተወጣጣውን መንፈሳዊ እስራኤል ያካትታል።
4. በመጨረሻም፡ ይህች በቁጥር 2 ላይ የተመለከተው መሢሐ ልጇ የተገኘበትን የአይሁድን ሕዝብ፡ ማለትም እስራኤልን እንደምታመለክት ይገልጻሉ። በመሆኑም፡ 12ቱ ኮከቦች 12ቱን ነገዶች ያመለክታሉ። ብዙዎቹ ይህንን አመለካከት የሚቀበሉ ሰዎች፡ ራእይ 12:6 ዘንድ ሴቲቱን ለ3 1/2 ዓመታት እንደሚያሳድድ ይናገራል፤ ይህም ሰይጣን እስራኤልን ለመጨረሻዎቹ 3 1/2 የመከራ ዓመታት እንደሚያሳድድ ያመለክታል ይላሉ (ማቴ. 24:15-21፤ ዳን. 12:1)። ሰዎች ሴቲቱ እስራኤልን እንደምታመለክት ከሚናገሩባቸው ምክንያቶች አንዱ፡ ዮሐንስ ሴቲቱን ሲገልጽ ወደ ዘፍጥረት 37:9-10 የሚያጣቅስ ስለሚመስላቸው ነው። ዮሴፍ በሕልሙ ፀሐይ፡ ጨረቃና 11 ከዋክብት ሲሰግዱለት ይመለከታል። ፀሐዩ ያዕቆብ፡ ጨረቃው የዮሴፍ እናት የነበረችው ራሄል፡ 11ዱ ኮከቦችና ዮሴፍ ደግሞ በኋላ 12ቱ የእስራኤል ነገዶች የሆኑ 12ቱ የያዕቆብ ልጆች ነበሩ። ሮሜ 9:4-5ም፡ የእስራኤል ሕዝብ የእምነት አባቶች (ፓትሪያርኮች) በሥጋ ለክርስቶስ ዝርያዎቹ እንደሆኑ ይናገራል።

ለራእዩ ከሁሉም የተሻለው ግንዛቤ፡ ሴቲቱ እስራኤልን ወይም ቤተ ክርስቲያንን ትወክላለች የሚለው ነው፤ ይሁንና፡ ይህ ግንዛቤ የሚመሠረተው፡ እግዚአብሔር ለእስራኤል ሕዝብ ያለው የወደፊት ዕቅድ ምን እንደሆነ በሚናረን አመለካከት ላይ ነው።

ዮሐንስ ይህችን ቤት በአራት መንገዶች ይገልጻታል፡-

ሀ. ፀሐይን ተላብሳ ነበር - ይህ ምናልባትም ሴቲቱ፡ ቤተ ክርስቲያን ወይም እስራኤል፡ እንደ ጌታዋ የእግዚአብሔርን ክብር ለዓለም ታንጸባርቅ ነበር ማለት ነው (1:16)። ሌሎች ይህ ለዓለም ብርሃን የሆነውን የእግዚአብሔርን መገለጥ ማለትም መጽሐፍ ቅዱስን እንደሚያመለክት ያስባሉ [መዝ. (119):105፡130]።

ለ. ጨረቃ ከአግሯ በታች ነበረች - ይህ ምን ለማለት እንደተፈለገ መረዳቱ አስቸጋሪ ነው፤ ይሁንና፡ አንዳንዶች በዚህ ስፍራ ጨረቃ የቤተ ክርስቲያንን ዘላቂነት እንደምታመለክት ይገልጻሉ፤ ቤተ ክርስቲያን ልትጠፋ አትችልም [መዝ. (72):5፤ (89):37፤ ማቴ. 16:18]።

ሐ. 12 ከዋክብትን እንደ አክሊል ደፍታለች - ይህ 12ቱን የእስራኤል ነገዶች ሊያመለክት ይችላል፤ ይሁንና፤ ቤተ ክርስቲያን የተመረጠች የእግዚአብሔር ሕዝብ ነች የሚሉም አሉ።

[ማስታወሻ - አይሁዶች ሊቀ-ካህኑ በልብሱ ላይ የተሰፉ ፀሐይ፣ ጨረቃና ከዋክብቶች የሚገኙበት ባሕል አላቸው፤ አንዳንድ ምሁራን፣ ከዚህ በመነሣት፣ ይህ የቤተ ክርስቲያንን የሊቀ-ካህን አገልግሎት እንደሚያመለክት ያስባሉ።]

ቤቲቱ ቤተ ክርስቲያንን እንደምታመለክት የሚያምኑ ሰዎች፣ ዮሐንስ ለክርስቲያኖች ለማስተላለፍ የፈለገው መልእክት ምንም እንኳን በምድር ላይ ጥቂት፣ አናሳና ኃይል የራቃቸው መስለው ቢታዩም፣ በእግዚአብሔር ዕይታ ግን ሰማያዊና የከበሩ መሆናቸውን ማሳየት እንደሆነ ያስረዳሉ።

መ. ልጅ ልትወልድ ተቃርባ ነበር - ብዙ ሰዎች የምትወልደው ልጅ መሢሔ ኢየሱስ እንደሆነ ያስባሉ፤ ይሁንና፣ ሌሎች ደግሞ፣ ዮሐንስ ክርስቲያኖችን ክርስቲያን ከመሆን አካል አንዱ፣ መሢሔና ዘላለማዊ መንግሥቱ ከመምጣቱ በፊት ባለማቋረጥ መከራ መቀበላቸው እንደሆነ በመግለጽ የሚያስጠነቅቃቸው መሆኑን ያስተምራሉ። የደስታ ጊዜ ከመምጣቱ በፊት፣ የሥቃይና የኃዘን ጊዜ መምጣት አለበት - ምጥ ልጅን እንደሚቀድም ሁሉ (ኢሳ. 26:17፤ 66:7-7)።

2. ሁለተኛው ምልክት - ዘንዶው (12:3-4)

ዮሐንስ በሰማይ ላይ የሚመለከተው ሁለተኛው ምልክት የዘንዶው ነው። ይህ ምልክት የእግዚአብሔር ትልቅ ጠላት የሆነው ሰይጣን እንደሆነ ምሁራን ሁሉ ይስማማሉ። ስለ ሰይጣን የሚከተሉትን ነገሮች ልብ በል፡-

ሀ. ዘንዶ - ምንም እንኳን በአማርኛ ዘንዶ ትልቅን እባብ የሚያመለክት ቢሆንም፣ የዕብራይስጥና የግሪክ ትርጉሙ የተለየ ነው፤ በመሆኑም፣ ይህ ቃል ብዙውን ጊዜ በምድር ላይ የማይገኙትን እውነተኛ ያልሆኑ አፈ-ታሪካዊ (ተረታ-ተረት) እንስሳት ለመግለጽ የሚያገለግል ነው። የብሉይ ኪዳን አይሁዶች ይህንን ዘንዶ፣ ሌዋታን ወይም ረዓብ ይሉታል [መዝ. (74):13-14፤ ኢሳ. 27:1፤ 51:9-10]። በብሉይ ኪዳን ሁሉ፣ እነዚህ አራዊት የእግዚአብሔርንና የእስራኤልን ጠላቶች ለመግለጽ አገልግለዋል። ግብጾች ይህንን ቀይ አዘ በሚመስል እንስሳ ይመስሉታል። ቻይናውያን ዘንዶን እንደ አዘ ዓይነት ጅራት ያለው፣ በኋላ እግሮቹ የሚቆምና ከአፋ እሳት በሚተፋ ትልቅ አውሬ ይመስሉታል። ስለሆነም፣ ዘንዶ ብለን የምንጠራው ግዙፍ፣ አስፈሪና ኃያል ክፉ ፍጥረት የሚወክል የዓይነ-ሕሊና ውጤት ነው።

ለ. መልኩ ቀይ ነበር - የደም ቀለም። ባሕርዩ ማጥፋትና መግደል ነው። የቀላው ሰብአዊ ሥጋ በለበሱ ሠራተኞቹ አማካኝነት በፈሰሰው የሰማዕታት ደም ስለተበከለ ነው። ቀይ ቀለም በተጨማሪም፣ ከፋትን ያመለክታል - በራእይ 17:3-4 እንደተመለከቱት ጋለሞታና አውሬ።

ሐ. ሰባት ራሶችና አሥር ቀንዶች ነበሩት - ይህም ነገርየው እውነተኛ እንስሳ እንዳልሆነ ያሳያል። በጥንት ተረቶች፣ ዘንዶ ብዙ ራሶች እንዳሉት ሆኖ ይገለጽ ነበር። ዘንዶው ባለ ብዙ ራሶች መሆኑ፣ የሰይጣንን ትልቅ ጥበብ ሊያሳይ ይችላል። ወይም ደግሞ ሰይጣንንና ክፋትን ማስወገድ እንዴት አስቸጋሪ እንደሆነ ሊያሳይ ይችላል። አንድ ሰው አንዱን ራስ ቢገድል፣ ገና ሌሎች ስድስት ራሶች ይቀሩ ነበር። እንዲሁም ደግሞ፣ በምድር ላይ የክፋትን መኖር ሊያመለክት ይችላል። ክፋት የተጀመረው በዔድን ገነት ሲሆን፣ የሰው ልጅ ይህንኑ ክፋት ለማጥፋት ምንም ያህል ጥረት ቢያደርግም፣ ሰይጣን እስከሚጠፋበት ጊዜ ድረስ መቀጠሉ አይቀርም።

በብሉይ ኪዳን ቀንድ የኃይል ተምሳሌት ነው። ሰይጣን የአሥር ቀንዶች ባለቤት መሆኑ፣ ትልቅ ሥልጣን እንዳለው ያሳያል።

ሌላው የአተረጓጎም መንገድ እነሆ፡- እነዚህ አሥር ቀንዶች በዳንኤል 7:7፣ 20፣ 24 እና ራእይ 17:12-16ም ውስጥ ይገኛሉ። በእነዚህ ሁለት ምንባቦች፣ 10 ነገሥታትን እንደሚወክሉ የተገለጸ ሲሆን፣ በዚህና በራእይ 13:1 ድጋፋቸውን ለሐሳዊ-መሢሕ የሚሰጡትን የመጨረሻው ዘመን 10 ገዢዎችን ኩን-ፌዴሬሽን ያመለክታል። እነዚህ 10 ቀንዶች በዳንኤል 2:42፣ 44 ከተጠቀሱት 10 ጣቶች ጋር ይስማማሉ። እነርሱም ዳንኤል ከተነበያቸው የዓለም መንግሥታት የመጨረሻ ገዢዎች፣ አራተኛና የፍጹሜዎቹ ናቸው። ሰይጣን እነዚሁን ተመሳሳይ ቀንዶች መያዙ፣ ከሥጋዊ ገዢዎችና መንግሥታት በስተኋላ የሚሠራው ኃይል ሰይጣን መሆኑን ያሳያል።

መ. በራሶቹ ላይ ሰባት አክሊሎች ነበሩት - እነዚህ አክሊሎች የዘንዶውን ገዢነት የሚያመለክቱ ናቸው። ኢየሱስ እንኳ ሰይጣንን «የዚህ ዓለም አምላክ» እና «የዓለም ገዥ» በማለት ጠርቶታል (ዮሐ. 12:31፤ ኤፌ. 2:2)።

ሠ. ሰይጣን በጅራቱ አንድ ሦስተኛውን የሰማይ ከዋክብት ወደ ምድር ጣላቸው - አንዳንዶች ይህ ሰይጣን በኃጢአት በወደቀ ጊዜ፣ አሁን አጋንንት የሚባሉ በርካታ (ሊሶ) ተከታዮቹን እንደወሰደ ያመለክታል ይላሉ።

ወይም ደግሞ ከእግዚአብሔር ልጆች ጋር በሚያደርገው ጦርነት አንዳንዶቹን ለማሸነፍ እንደቻለ የሚያመለክት ሊሆን ይችላል - ከዋክብት አንዳንድ ጊዜ የእግዚአብሔር ልጆች ተምሳሌት ናቸውና (ዳን. 8:24)። ሲሶ የሚለው ጥቂት የእግዚአብሔር ልጆች ብቻ በሰይጣን መጠቃታቸውን የሚያመለክት ሊሆን ይችላል። ጅራቱ ከሰማይ ላይ አንሥቶ ወደ ምድር መጣሉ፣ ከእግዚአብሔር ጋር በሰማይ የሚያደርገው ጦርነት በምድር ላይ የሚሆነውን እንደሚለውጥ ሊያመለክት ይችላል።

ረ. ዘንዶው የሚወለደውን ልጅ ሊውጥ ፈልጎ በሴቲቱ አጠገብ ቆመ - እግዚአብሔር እስራኤልን ከመረጠባቸው ዓበይት ዓላማዎች አንዱ፣ አዳኙ ኢየሱስን በእርስዋ በኩል ወደ ዓለም ለመምጣት ነበር። የሰይጣን ዓላማ ደግሞ የአዳኝነቱን ሚና ለማደናቀፍ ልጁን ማጥፋት ነበር። በመጀመሪያ፣ ዘንዶው ሴቲቱ እስራኤልን ለማጥፋት የማይሳካ ጥረት አደረገ፤ ከዚያም መሢሐ ልጁን ለመግደል ፈለገ። ሴቲቱና ልጁ አጋዥ የሌላቸው ይመስሉ

ነበርና፤ ትንሹን ልጅ ድል እንደሚያደርገው ተማመነ። ይህ በሰይጣንና በክርስቶስ መካከል የሚታየው ጠላትነት፤ ገና ክርስቶስ የምድራዊ ሕይወት ጅማራ አካባቢ ንጉሥ ሄሮድስ እርሱን ለመግደል ብሎ በቤተልሔም ሕፃናትን ባስጨፈጨፈበት ጊዜ ተመልክቷል (ማቴ. 2 ክፍጥር 16 ጀምሮ)። ብዙ ጊዜ ሰይጣን ኢየሱስን በኃጢአት ለመጣል የማይሳካ ጥረት አድርጓል። ሰይጣን በኢየሱስ ላይ የሚፈጽማቸው ጥቃቶች በሕይወት ዘመኑ ሁሉ ቀጥለው፤ ሰይጣን ኢየሱስን እንዳሸነፈና የእግዚአብሔርን ልጅ እንዳጠፋ ባሰበበት በመስቀል ላይ ስቅለት አካተመ።

ሰይጣን የእግዚአብሔር ልጅ የሆነውን ኢየሱስን በዚህ ዓይነት ሊያጠቃው ከቻለ፤ ይህ ለክርስቲያኖች ሰይጣን እኛንም ሊያጠቃን እንደሚችል የሚያስጠነቅቅ መልእክት ነበር። እግዚአብሔር ወደፊት የሚፈጸሙትን የመጨረሻውን ዘመን ከስተቶች በእነዚህ ምልክቶች እያሳየ ነበር። ዘንዶው ሴቲቱን የሚያሳድድበትን ሁኔታ በማሳየት፤ እግዚአብሔር ሰይጣን ለመጨረሻ ጊዜ በእስራኤል ወደ እግዚአብሔር በሚመለሱ ሰዎች ሁሉ ላይ የሚያመጣውን ስደት ይጠቁመናል።

4. ሦስተኛው ምልክት - ሴቲቱና ወንድ ልጇ (12፡5-6)

ዮሐንስ ዘንዶው የልጁን መወለድ ሲጠባበቅ ይመለከታል። ወዲያው፤ ሴቲቱ ወንድ ልጅ ወለደች። ስለዚህም ልጅ ብዙ ነገሮች ተገልጸዋል፡-

ሀ. የሕዝቦች ሁሉ ገዥ ሲሆን፤ «በብረት በትር» ይገዛቸዋል። ይህ ሐረግ የተወሰደው በብሉይ ኪዳን የመሢሔን መምጣት ከሚተነብዩ ዓበይት የብሉይ ኪዳን ትንቢቶች አንዱ ከሆነው ከመዝሙር 2፡9 ነው። በብረት በትር ይገዛል ሲል፤ ኢየሱስ ጨካኝ አምባገነን ይሆናል ማለት አይደለም፤ ይልቁንም፤ በሁሉም ሕዝቦች ላይ ሙሉ ሥልጣን ኖሮት፤ ሁላቸውንም እንደሚቆጣጠር መግለጹ ነው።

ምንም እንኳ አንዳንዶች ይህ ክርስቶስ በዘላለማዊ መንግሥት ላይ መግዛቱን እንደሚያመለክት ቢናገሩም፤ በይበልጥ የሺህ-ዓመታቱን አገዛዝ የሚያስተምረን ይሆናል። በትሩ ክርስቶስ በሺህ ዓመታት መንግሥቱ፤ ማንኛውንም ዓይነት ግልጽ ኃጢአትና ዓመፅ ፈጽሞ እንደሚያስወግድ ያስተምረናል። የሚያምፁቱን ሰዎች ሁሉ በብረት በትሩ በመምታት ያደቃቸዋል። በመሆኑም፤ የነገሥታት ንጉሥና የጌቶች ጌታ በመሆን ይሠራል።

ለ. ልጁ ወደ ሰማይ ወደ እግዚአብሔር ተነጠቀ። ልጁ እንዳይጠፋ እግዚአብሔር ጠበቀው። ሰይጣን ሊነካው ወደማይችልበት በሰማይ ወዳለው ወደ እግዚአብሔር ዙፋን ተወሰደ። ይህም ኢየሱስ በመስቀል ላይ ከተሰቀለ በኋላ፤ ከሞት መንሣቱንና ወደ ሰማይ ማረጉን ያመለክታል።

የዮሐንስ ራእይ ስለ ኢየሱስ ሕይወት በዝርዝር አለመጥቀሱ አስገራሚ ነው። ሆኖም ያሰፈረልን ታሪክ ሕፃን ሳለ በተለይም በሄሮድስ በኩል ከተደረገበት የመግደል ሙከራ በመንሣት ሰይጣን ስለሰነዘረበት የመጀመሪያ

ጥቃት ይናገራል። ቀጥሎም ወደ መስቀሉ ሳያመለከት፤ ኢየሱስ ከሞት በኋላ ወደ ሰማይ ማረጉን ይገልጻል። ዮሐንስ በዘንዶው ሳይጣንና በሕፃኑ ኢየሱስ መካከል የሚደረገውን ጦርነት ለመግለጽ አልፈለገም። ይበልጥ ያሳሰበው መሢሔ በመጣ ጊዜ የተካሄደውን ጦርነት ለክርስቲያኖች ማስረዳቱ ነበር። ሰይጣን ኢየሱስን ከመወለዱ በፊት ሊገድለው ሞከረ፤ በመቀጠልም ለዚሁም መስቀሉን መሣሪያ አድርጎ ሊያጠፋው ጣረ። ይሁንና፤ በመስቀሉና በዕርገቱ መሢሔ ወደ ሰማይ ተወሰደ፤ ይኸውም ሰይጣን ከእንግዲህ ከክርስቶስ ጋር ለመዋጋት እንደማይችል ነው።

ጦርነቱ በሚካሄድበት ጊዜ፤ ዮሐንስ ሴቲቱ ወደ ምድረ በዳ በመሸሽ በዚያ ለ1260 ቀናት ስትቀለብ ይመለከታል። በዚህ ትንበያ ውስጥ በርካታ ጠቃሚ እውነቶች ተካትተዋል። በመጀመሪያ፤ እግዚአብሔር ለሴቲቱ የመሰወሪያ ስፍራ እንዳዘጋጀ መረዳቱ አስፈላጊ ነው። ወዴት ልትሄድና እንክብካቤም ሊደረግላት እንደሚያስፈልግ አስቀድሞ ያውቅ ነበር። እግዚአብሔር በምድረ በዳ ለእስራኤላውያን መና እንደወረደላቸውና (ዘጸ. 16:2-35) በቀራዎች አማካኝነት ኤልያስን እንደመገበው ሁሉ (1ኛ ነገሥት 17:2-6)፤ የሚያስፈልጋትን ሁሉ በማቅረብ ሴቲቱን ከዘንዶው ጥቃት ይታደጋት ነበር።

18ኛ ጥያቄ፤ እግዚአብሔር መቼ ሰደት እንደሚነሣብን አስቀድሞ የሚያውቅና ለዚያውም ሰደት እኛን ለማዘጋጀት የሚሠራ መሆኑን በማወቅ ለምን እንደምንጽናና ግለጽ።

ሁለተኛ፤ ሴቲቱ ለምን ያህል ቀናት እንደምትጠበቅ በዚህ ክፍል ተገልጿል - ለ1260 ቀናት። ዮሐንስ 30 ቀናትን አንድ ወር አድርጎ ይወስዳል። ስለሆነም 1260 ቀናት ማለት 42 ወራት ወይም 3 1/2 ዓመታት ማለት ነው።

ምሁራን ይህንን ጊዜ በተለያዩ መልኩ ይተረጉማሉ። ቀናቱን በተምሳሌትነት በመውሰድ የሚተረጉሙ ሰዎች፤ ይህ የሚያመለክተው እግዚአብሔር ከዓለም ንጽሕናዋን በመጠበቅ፤ ቤተ ክርስቲያንን እንዴት በታሪክ ሁሉ እንደጠበቃት የሚያስገንዝብ እንደሆነ ያስባሉ። ሁለቱን ምስክሮች ለ42 ወራት እንደጠበቃቸው ሁሉ፤ እግዚአብሔር ቤተ ክርስቲያኑን ይጠብቃል። 1260 ዎቹ ቀናት የሰይጣን ጊዜ ውስን መሆኑንና እግዚአብሔር አንዱ ቀን ሰይጣንና ክፋትን እንደሚያጠፋ ያሳያል። አንዳንድ ክርስቲያኖች ለእምነታቸው ሊሞቱ ቢችሉም፤ ቤተ ክርስቲያን ከቶውንም ልትረታና ልትጠፋ አትችልም። ሁልጊዜም በእግዚአብሔር ትጠበቃለች።

19ኛ ጥያቄ፤ የእግዚአብሔር ቤተ ክርስቲያን በማንኛውም መንግሥት ወይም ሌላ አሳዳጅ ልትጠፋ እንደማትችል መገንዘባችን እንዴት ያጽናናናል?

ቀናቱን በቀጥታ የሚተረጉሙ ወገኖች ደግሞ ሁለት የተለያዩ ማብራሪያዎችን ያቀርባሉ። አንዳንዶች ይህ በ66 ዓ.ም. ኢየሩሳሌም በተወረረች ጊዜ፤ የአይሁድ ክርስቲያኖች ከኢየሩሳሌም ወደ ፒላ እንደ

ኮበለሉ የሚያመለክት ነው ይላሉ። እነዚያም ክርስቲያኖች ጦርነቱ ከተፈጸመ በኋላ እንደተመለሱ ያስረዳሉ።

ሕፃኑ እስራኤልን እንደሚያመለክት የሚናገሩ ሰዎች ደግሞ፤ እስራኤል በመጨረሻው የመከራው ወቅት ለዚህን ያህል የጊዜ ርዝመት እንደምትሰደድ ይናገራሉ (ይህ የጊዜ ርዝመት በራእይ 11:2-3፤ 12:6፤ 14፤ 13:5፤ ጳጉ. 7:21፤ 9:25 ተጠቅሶአል)። ኤርምያስ ምዕራፍ 30 እና ዘካርያስ 13 የከፋ ጊዜ እንደሚሆን ያመለክታሉ።

5. አራተኛ ምልክት - በሰይጣንና በሚካኤል መካከል የተደረገው ጦርነት (12:7-9)

ክርስቲያኖች እንደ መሆናችን፤ ዓይኖቻችን የሚመለከቱት በዙሪያችን የሚገኙትን ቁሳዊ ነገሮች ብቻ ነው። ይሁንና፤ በእምነት ዓይኖቻችን ብቻ የምንመለከተው መንፈሳዊ ዓለም ደግሞ አለ። ተአምራትን ስናይ ወይም ስደት ሲደርስብን፤ የዚያን የማይታይ ዓለም ውጤቶች እንረዳለን። ይሁንና፤ የራእይ መጽሐፍ ወደዚያ መንፈሳዊ ዓለም በሮችን ይከፍትልናል። እግዚአብሔርን በዙፋኑ ላይ ተቀምጦ እንመለከታለን። በዚህ ስፍራ በሰማያት የሚካሄድ ጦርነት እንዳለ ተገልጿልናል። በዚህ ክፍል ሰይጣንና የወደቁ መላእክት ሠራዊቱ የሆኑት አጋንንት ከመላእክት አለቃው ከሚካኤል ጋር የሚያካሂዱትን ታላቅ ጦርነት እንመለከታለን፤ ሚካኤልም የእግዚአብሔር በሆኑት መላእክት ታግዞአል። የዚህ ጦርነት ውጤት ሰይጣን ከእንግዲህ በሰማይ ለመኖር ያለመቻሉና በምድር ላይ ብቻ እንዲሠራ መደረጉ ነው።

ሚካኤል ከሊቀ-መላእክት አንዱ ሲሆን፤ በዳንኤል 10:13፤ 21 እና በራእይ 12:7 ተጠቅሶአል። እርሱም በሰማይ የእግዚአብሔር ሠራዊት አለቃ ነው። በዳንኤል 12:1 ሚካኤል የእስራኤል ጠባቂ እንደሆነ ስለተገለጸልን፤ እስራኤልን የመጠበቅ ተልዕኮ ያለው ይመስላል። እንዲሁም ደግሞ፤ ምናልባትም የእግዚአብሔርን ሕዝብ ሁሉ የሚጠብቅ ይሆናል (ይሁዳ 9)። ሚካኤል ሰይጣንን የሚዋጉ የእግዚአብሔር ሰውር ሠራዊት ጀኔራል ነው። ሰይጣንና መላእክቱ ከሰማይ የተጣሉ ሲሆኑ፤ ከእንግዲህ በዚያ ስፍራ ሊኖሩና ሊሠሩ አይችሉም።

የዮሐንስ ራእይ ወደ ዘንድው ይመለስና ታላቁንና ቀዩን ዘንዶ በጥንቃቄ ይገልጻል። ለዚህም ሰይጣን የሚጠራባቸውን የተለያዩ ስሞች ይጠቅሳል።

በመጀመሪያ፤ ሰይጣንን <የቀደመው እባብ> ይለዋል፤ ይህም ከዘፍጥረት ምዕራፍ 3 ታሪክ የመጣ ስያሜ ነው። በምድር ላይ በሰይጣንና በእግዚአብሔር ሰዎች መካከል ጦርነት የተጀመረው በዚያ ነበር።

ሁለተኛ፤ ሰይጣን፤ በተጨማሪም፤ «ዲያብሎስ» ተብሎአል፤ ይህም «ከላሽ ወይም ስም አጥፊ» ማለት ነው። በኢዮብ 1:6-12 እና 2:1-7 እንደምንመለከተው፤ ከሰይጣን ሥራዎች አንዱ የእግዚአብሔርን ሰዎች በእግዚአብሔር አብ ፊት መከሰስ ነው።

ሦስተኛ፡ ዘንዶው «ሰይጣን» ተብሏል፤ ይህም ከእግዚአብሔር ጋር መዋጋት ሳይሆን፡ የእግዚአብሔር ልጆች ማለትም የክርስቲያኖች ዋና ጠላት ወይም ተፈታኝ ማለት ነው።

አራተኛ፡ ሰይጣን «ዓለሙን ሁሉ የሚያስተው» ተብሏል። ከማንኛውም ውሸትና ማታለል በስተኋላ የሚገኘው እርሱ ነው። የተሳሳቱ ትምህርቶችና የሐሰት ሃይማኖት የሚመነጩት ከእርሱ ነው። ዓለምን ለማጥመድ ሁሉንም ነገር ተአምራትንም ጭምር ይሠራል።

በተጨማሪም፡ ሰይጣን እርሱንና ሥራውን የሚገልጹ ሌሎች በርካታ የተለያዩ ሰዎች አሉት - አታላይ፡ ፈታኝ፡ ክፉው፡ የዚህ ዓለም አለቃ፡ የዚህ ዓለም አምላክ፡ የአየር ላይ ሥልጣናት አለቃ። ከሁሉም በላይ አደገኛ የሚሆነው፡ ሰዎችን ለማታለል እንደ ብርሃን መልአክ ሆኖ ሲገለጽ ነው (2ኛ ቆሮ. 11:14)።

20ኛ ጥያቄ፤ ሕዝ. 28:11-19 አንብብ። በጢሮስ ንጉሥ ሥዕል ውስጥ፡ ሕዝቅኤል ሰይጣንን ከመላእክት ሁሉ እንደሚበልጥ አድርጎ ያቀርባል። 1) ምን ይመስል ነበር? (ሕዝ. 28:12-13)። 2) ሥልጣኑ ምን ነበር? (ሕዝ. 28:14)። 3) የውድቀቱ መነሻ ምን ነበር? (ሕዝ. 28:17)። 4) ውጤቱ ምን ነበር? (ሕዝ. 28:16-19)። ለ) ኢሳይያስ 14:12-15 አንብብ። ኢሳይያስ ሰይጣንን በባቢሎን ንጉሥ አምላል ያብራራል። 1) ማን ተብሎ ተጠራ? (14:12)። 2) ሥልጣኑ ምን ነበር? 3) የውድቀቱ መነሻ ምን ነበር? (ኢሳ. 14:13-14)። 4) ውጤቱ ምን ነበር? (ኢሳ. 14:15)።

ዘንዶው ሰይጣን ከየት መጣ? ሰይጣን ከእግዚአብሔር ታላላቅ መላእክት አንዱ እንደነበረና እንዲሁም በጥበብ የተሞላና ውብ ስለመሆኑ ከሕዝቅኤል ምዕራፍ 28:12-19 የተወሰደ ይመስላል። በመንገዱ ሁሉ ፍጹም ነበር። ኪሩብ ሆኖ በእግዚአብሔር ቅዱስ ተራራ ላይ ይመላለስ ነበር። ይሁንና በውበቱ ምክንያት ይኮራና ይታበይ ጀመር ይህም ለውድቀት ዳረገው። ማንም ፍጡር ከእግዚአብሔር ይልቅ እርሱን እንዲያመልክ ከእግዚአብሔር በላይ ራሱን ከፍ ከፍ ለማድረግ ፈለገ (ኢሳ. 14:13-14)። ከዚህም የተነሣ፡ እግዚአብሔር በውርደት ከውብ ተራራው አወረደው። በኋላ ክርስቶስን ያመልከው ዘንድ ፈትኖታል (ማቴ. 4:9)። ኢሳይያስ «የንጋት ልጅ አጥቢያ ኮከብ ሆይ» በማለት ይጠራል (ኢሳ. 14:12)።

ከመጽሐፍ ቅዱስ ውስጥ እንደምንረዳው፡ በመጀመሪያ እግዚአብሔር ሁሉንም ሲፈጥር ነገሮች ሁሉ እንደ ቅዱስ ፈቃዱ የተቀናጁና ፍጹም ነበሩ። ከዚያም ምናልባትም በእግዚአብሔር እጅግ የሚቀርበው ሰይጣን፡ ከእግዚአብሔር በተቃራኒ የራሱን ፈቃድ በማቆም ዓመፅንና ኃጢአትን አደረገ። አንዳንድ መላእክት፡ ምናልባትም ከጠቅላላው ሲሰወዱ፡ በዓመፁ ሰይጣንን ተከተሉት (ይሁዳ ቁ. 6)። ራእይ 12:4 ይህንን የዘንዶው ጅራት የሰማይን ክዋክብት ሲሶ ስቦ ወደ ምድር እንደጣለበት ትዕይንት አድርጎ ሥሎታል። ከእነዚያ የወደቁ መላእክት ወይም አጋንንት አንዳንዶቹ በአሁኑ ሰዓት እስከ ታላቁ የፍርድ ቀን ድረስ በጥልቁ ጉድጓድ ታሰረው ይቆያሉ

(ይሁዳ 6፤ 2ኛ ጴጥ. 2፡4)። ይሁንና፤ ብዙዎች አሁንም ነፃ ሆነው፤ የሰውን ልጅ ለማታለልና ለማጥፋት ከሰይጣን ጋር እየሠሩ ናቸው።

ምሁራን «ይህ ጦርነት መቼ ተካሄደ?» በሚለው ጥያቄ ዙሪያ ይከራከራሉ። አንዳንዶች ድልን የሚያመጣው የኢየሱስ ደም እንደሆነ ከራእይ 12፡11 ላይ በመጥቀስ፤ በዚህ ስፍራ የተጠቀሰው ጦርነት በኢየሱስ ሞት ጊዜ የተካሄደው መሆኑን ያስረዳሉ። ከኢየሱስ ሞት በፊት፤ ሰይጣን እግዚአብሔር ወዳለበት ስፍራ ገብቶ የእግዚአብሔርን ተከታዮች የመከሰስ መብት ነበረው። ለኃጢአታቸው የቀረበ በቂ መሥዋዕት ስላልነበር ጥፋተኞች ነበሩ። በመሆኑም፤ ከሰይጣን ጋር በዘላለም ሞት ይኮነሱ። ይሁንና፤ ኢየሱስ በመስቀል ላይ በሞተ ጊዜ የኃጢአታቸው ዋጋ በኢየሱስ ስለተከፈለ፤ ሰይጣን እነርሱን የሚከሰበት መሠረት አልነበረውም። መጽሐፍ ቅዱስ ኢየሱስ በመስቀል ላይ በሞተ ጊዜ፤ በሰይጣን ላይ ዓቢይ ድል እንደተገኘ ያመለክታል (2ኛ ጢሞ. 1፡10፤ 1ኛ ዮሐ. 3፡8)።

ዳሩ ግን በዚህ ስፍራ የምንመለከተው ሌላ ጦርነት ይመስላል። ጳውሎስ የምንዋጋው ጦርነት የሚገኘው በምድር ላይሆን፤ በሰማያት መሆኑን ይገልጻል (ኤፌ.6፡12)። ስለሆነም፤ ሰይጣን የመከሰስ ተግባሩን በመቀጠል፤ በሆነ መንገድ አሁንም በሰማይ ላይ በሚደረጉ እንቅስቃሴዎች ውስጥ ጉቁ ተሳትፎ የሚያደርግ ይመስላል። ይሁንና፤ በመጨረሻው ዘመን ሐሳዊ-መሢሕ ወደ ሥልጣን ኮርቻ ሲቆናጠጥ፤ ዓቢይ የሰማይ ላይ ጦርነት ይካሄዳል፤ በዚህም ጊዜ የሰይጣን ወደ እግዚአብሔር ፊት መቅረብ ያበቃል። ይህም ከፋኛ የሚያስቆጣው ተግባር ይሆናል። በመሆኑም፤ የነጻነት ጊዜው አጭር እንደሆነና በቅርብ ቀን ወደ ሲኦል እንደሚጣል በመረዳት፤ በምድር በእግዚአብሔር ሕዝብ ላይ በከፍተኛ ቁጣ ውጊያውን ያካሂዳል።

አንዳንድ ምሁራን፤ ይህ በሚሆንበት ጊዜ ሰይጣን በቁጣ ተሞልቶ በእስራኤል ሕዝብ ላይ እንደሚነሣ ያስተምራሉ። ራእይ 12፡13-14 ለ3 1/2 ዓመታት እንደሚታደሩባቸው ያሳያል - ለዘመን፤ ዘመናትና የዘመን አኩሪነት። ከሰማይ በሚጣልበት በዚህ ጊዜ ይሆናል ወደ ሐሳዊ-መሢሕ ውስጥ የሚገባው። ዳንኤል 12፡1 ስለዚህ አስጨናቂ የመከራ ጊዜ በማብራራት፤ ሚካኤል ከዳንኤል ሕዝብ ማለትም ከእስራኤል ጋር እንደሚተባበር ይገልጻል።

21ኛ ጥያቄ፤ ሀ) ራእይ 12 እንደሚያሳየው፤ ዛሬ ቤተ ክርስቲያን ባለማቋረጥ በግጭት ውስጥ የምትመላለሰው ለምንድን ነው? ኤፌሶን 6፡10-13 እና 1ኛ ጴጥሮስ 5፡8-9 አንብብ። ለ) የዚህ ግጭት የመጨረሻ ውጤት ምንድን ነው? በመጨረሻው ድል ምን ድርሻ አለህ? ሐ) ጠላቶቻችን የሚበድሉን ሰዎች እንደሆኑ ሊመስለን ቢችልም፤ እውነተኛው ጠላታችን የሚገኘው ግን ከትዕይንቱ በስተኋላ ነው። ስለዚህ እንዴት ልናሸንፈው እንችላለን? ልናደርጋቸው የምንችላቸውን አንዳንድ ውስን ነገሮች ዘርዝር።

ክርስቲያኖች እንደ መሆናችን፤ በብዙ መንገዶች የሰይጣንን ጥቃቶች እየተጋፈጥን አለን። ስደትና የሐሰት ትምህርት እመርታ የሚመጣው ከሰይጣን

ነው። የመጨረሻው ዘመን እየቀረበ ሲመጣ፤ ክርስቲያኖች በሕይወት የመሰንበታቸውን ጉዳይ እስኪጠራጠሩ ድረስ፤ እነዚህ ጥቃቶች እያደጉ ይመጣሉ። ግን ቤተ ክርስቲያን ሙሉ ለሙሉ ትደመሰስ ይሆን? በግልጽ እንደተረዳነው፤ ምንም እንኳን ሰይጣን ትልቅና አስፈሪ ጠላት ቢሆንም፤ በኢየሱስ ክርስቶስ መስቀል ላይ ተሸንፎአል። በእኛ ላይ የነበረው ሥልጣኑ ተሰብሯል። በተጨማሪም፤ በእግዚአብሔር ትእዛዝ ሰይጣን ከሰማይ ተወርውሮ ለእርሱ ወደ ተዘጋጀው ጥልቅ ጉድጓድ ይጠልቃል (ራእይ 20:1-3)።

የሰይጣን መሸነፍ እንደ ሁለተኛ የዓለም ጦርነት ካለው ዓቢይ ጦርነት ጋር ሊወዳደር ይችላል። አንድ ጦርነት ብዙ ውጊያዎችን ያካትታል - አንዳንዶቹም ከሌሎቹ በላይ እጅግ የመረሩ ይሆናሉ። ብዙውን ጊዜ ፍጻሜውን ወደ አይቀሬነት በማድረስ፤ የትኛው ወገን እንደሚያሸንፍ የሚወስን ውጊያ አለ። ከዚያም በኋላ ቢሆን ጦርነቱ ሊቀጥልና ሌሎች ውጊያዎች ሊካሄዱ ይችላሉ። ይሁንና፤ ያን መሰሉ ውጊያ ከወደቁ በኋላ እንደ መንፈራገጥ የሚቆጠር ነው። ድል አድራጊው እንደሆነ በወሳኝ ውጊያ ታውቋል!

የሰይጣንም ሁኔታ እንዲሁ ነው። የሰይጣንን ፍጻሜና የኋላ ኋላ ሽንፈቱን የወሰነው፤ ኢየሱስ በመስቀል ላይ ድልን በተቀዳጀበት ጦርነት ነው። ሰይጣን በመስቀል ላይ በመሸነፉ፤ በእኛ ላይ የነበረው ኃይሉ ተሸንፎአል። ከመንግሥቱ ነፃ ወጥተናል። ሆኖም በምድራዊ ሕይወታችን፤ አሁንም ገና ከእርሱ ጋር መዋጋታችንን እንቀጥላለን፤ ከእነዚህም ውጊያዎች በጥቂቶቹ ሊያሸንፍ ይችላል። ይሁንና፤ በመጨረሻው ሰይጣን እንደሚጠፋ እናውቃለን፤ ወደፊት ሌላ ክፍተኛ ጦርነት ይካሄዳል - በሚካሄድና በሰይጣን መካከል። በዚያ ጦርነት ሰይጣን በሰማያት ያለውን ግዛቱን ያጣና በምድር ላይ ብቻ ይወሰናል። ያም ውድቀት በዓለም ውስጥ ታይቶ የማይታወቅ ታላቅ ምልክት ይሆናል። በክርስቲያኖች ላይ ዓለም-አቀፍ ስደት የሚነሣበት ጊዜ ይሆናል። ይሁንና፤ ጦርነቱ ወዲያው ስለሚፈጸም፤ ክርስቲያኖች ጸንተው እንዲቆሙ ማበረታቻ ተሰጥቶአቸዋል። ሰይጣን፤ መላእክቱና እርሱን የሚከተሉት ሁሉ ሲኦል ይጣላሉ። ለእግዚአብሔር ታማኞች የሆኑት ብቻ ይቀራሉ።

አራተኛ ቀን፡-

ራእይ 12:10-17

22ኛ ጥያቄ፤ ራእይ 12:1-17 አንብብ። ሀ) ሰማያት መደሰት የሚኖርባቸው ለምንድን ነው? (ራእይ 12:12)። ለ) ወዮው ለማን ነው? ለምን? ሐ) በታላቁ መከራ ጊዜ አማኞች ሰይጣንን የሚያሸንፉባቸው ሦስት መንገዶች የትኞቹ ናቸው? ይህ ዛሬ እውነት የሆነው እንዴት ነው? መ) ዘንዶው ወደ ምድር በተጣለ ጊዜ ምን አደረገ? ሠ) 1) ሴቲቱ እንዴት አመለጠች? 2) በምድር በዳ ለምን ያህል ጊዜ ቆየች? 3) ማን ረዳት? 4) እንዴት ተረዳች? ይህ ምን ዓይነት መልእክት አለው? ረ) ከዚያ በኋላ ዘንዶው ከማን ጋር ተዋጋ? እነርሱስ እነማን ናቸው?

6. እግዚአብሔር በሰይጣን ላይ ያገኘውን ድል የሚያበስር መዝሙር (12:10-12)

ሰይጣን እንደተሸነፈ የሚያስገነዝበው አዋጅ፤ ሰማይን በዝማሬ አጥለቀለቀው። በዚያ መዝሙር በርካታ ዓበይት እውነቶች ተገልጾዋል፡-

ሀ. መዝሙሩ ያተኮረው፤ እንደ ጠቅላላው የራእይ መጽሐፍ ሁሉ በሰይጣን መጥፋትና በክርስቶስ በሁሉም ላይ ገዢ በመሆኑ ላይ እንደዚሁም እግዚአብሔር በወጠናቸው በዘላለማዊ የደኅንነት ዕቅዶች ተፈጻሚነት ላይ ነው። ሁሉም በክርስቶስ ሥልጣን ሥር ይገዛል።

ለ. ወንድሞችን የሚወነጅለው ሰይጣን ከሰማይ ይጣላል። ይኸውም መጀመሪያ ወደ ምድር ሆኖ በመጨረሻም ወደ ገሃነም እሳት ነው።

ሐ. ክርስቲያኖች ድል-ነሺዎች ነን። ሰይጣንን አሸንፈናል። በምድራዊ ዕይታ፤ ክርስቲያኖች የተናቁ ደካሞች፤ የተረገጡና ብዙውን ጊዜ የሚሰደዱ በመሆናቸው ተሸናፊዎች ናቸው። እንደ እውነቱ ከሆነ ግን፤ እኛ በሰይጣን ላይ ድል-ነሺዎች ነን። በሦስት ነገሮች ምክንያት፤ ሰይጣንን አሸንፈናል፡-

ሀ. ቅዱሳን በኢየሱስ ደም በመታጠባቸው፤ ሰይጣንን ድል ነሡት። ይህ በሁለት መንገዶች ይከሰታል፡- በመጀመሪያ፤ ኃጢአታችን በሙሉ በመስቀል በኢየሱስ ላይ ስለተደረገና ለእኛ ሲል ስለሞተልን፤ የኃጢአት ደመወዝ የሆነው ሞት ከእኛ ተወግዶአል። የክርስቶስ ሞት ወይም ደም ኃጢአታችንን ስላስወገደው፤ ሙሉ ይቅርታ አግኝተንና ንጹሐን ሆነን በእግዚአብሔር ፊት እንቆማለን፤ እግዚአብሔር አብም እንደ ልጆቹ አድርጎ ይቀበላል። ይህም ለሁላችን ስለ ሰማያዊ በረከቶች ዋስትና ይሆንልናል። በምድር ላይ ኃጢአት በምንሠራበት ጊዜ እንኳ፤ በንጽሕና ለመኖር የምንችልበት መሠረት በመሆኑ እንድናሸንፍ ይረዳናል። በዚያ ደም የሰይጣንን ክስ እናሸንፋለን። ጥቃት በሚደርስብን ወቅትና ሰይጣን ይቅር እንዳልተባለንና እግዚአብሔርም እንደማይወደን አድርገን እንድናስብ በሚያደርግበት ጊዜ ሁሉ፤ ወደ ክርስቶስ ደም ልናመለከትና ሰይጣንን ልናርቅ እንችላለን። ሀብትና ንብረት፤ ጤንነትና መልካም ሕይወት፤ ለእኛ የሚያሳስቡ ጉዳዮች አይደሉም። ዋናው ነገር ታዋብን መንጻታችንና ከዚህም የተነሣ ለዘላለም ከእግዚአብሔር ጋር ለመኖር መቻላችን ነው።

ለ. ቅዱሳን ከምስክርነታቸው ቃል የተነሣ ሰይጣንን አሸነፉ፡- ሰይጣን የክርስቲያኖችን አፍ በመዝጋት፤ ዝም ያሰኛቸው ዘንድ የሚችለውን ጥረት ሁሉ ያደርጋል። ይኸውም ስለ ጌታ እንዳይመሰክሩ ለማድረግ ነው። ይሁንና፤ በታላቁ መከራ ውስጥ የነበሩ አማኞች፤ በግልጽ የእግዚአብሔርን ቃል በማወጅ እርሱንና ዕቅዶቹን ድል ለመንሣት ችለዋል። እኛም እንደ እነርሱ፤ የኢየሱስ መሆናችን በግልጽ ከመናገር ልንቆጠብ አይገባም - እነርሱ ሞትን ያህል አስፈሪ ነገር ተጋፍጦአቸው ሳለ እንኳ የጌታ

መሆናቸውን ከመመስከር አልቦዘኑምና። በሰደት ጊዜ ክርስቶስን በመካድ ብናፈገፍግ፣ ብንለቅ፣ ተስፋ የተሰጡንን ዘላለማዊ በረከቶች ሁሉ ልናጣ እንችላለን።

ሐ. ቅዱሳን «ነፍሳቸውን እስከ ሞት ባለመውደድ» ሰይጣንን ድል ነሡት። በየዕለቱ ሁላችንም የምንጋፈጠው ጥያቄ፣ «ክርስቶስን ከምንወደው በላይ ሕይወታችንን እንወዳለን?» የሚል ነው። በቃልም ቢሆን በሥራ እምነታችንን የምንደብቅ ከሆነ፣ ክርስቶስን እየካድን ነው ማለት ነው። ከሁሉም በላይ ውድ ከሆነው ንብረታችን፣ ከሕይወታችን በላይ ክርስቶስን ብንወድ፣ ሰይጣንንና በእኛ ላይ የሚሰነዝራቸውን ጥቃቶች ሁሉ ድል እንነሣለን። ሙሉ ለሙሉ ክርስቶስን ለመታዘዝ ራሱን የሰጠ ክርስቲያን፣ የሰይጣንን ጥቃቶች ድል ሊነሣቸው ይችላል። ስለ ገዛ ሕይወቱ ይበልጥ የሚጨነቅ ክርስቲያን ግን በቀላሉ በሰይጣን ሊሸነፍ ይችላል።

የክርስቲያን ሰማዕትነት ሽንፈትን ይመስላል - እግዚአብሔር የተሸነፈና ሰይጣን የድል አድራጊነትና የሻምፒዮንነት ዋንጫውን ይዞ የገባ ይመስላል። መጽሐፍ ቅዱሳችን እንደሚነግረንና እንደ እውነቱ ከሆነ ግን፣ በዘንዶው ላይ ድልን የሚያስገኘው የክርስቲያኖች ሞት ነው። ክርስቲያን ሥጋዊ ሞት ሲሞት፣ በሰይጣን ከመሰደድ ያመልጣል። ለራሱ ሲሞትና መስቀሉን ተሸክሞ በመከራው እየተካፈለ ኢየሱስ ክርስቶስን ሲከተል፣ በሰይጣን ላይ ድልን ያገኛል።

23ኛ ጥያቄ፤ በእነዚህ ሦስት ነገሮች ሰይጣንን ስላሸነፍህበት ጊዜ፣ ከራስህ ሕይወት ምሳሌዎችን አቅርብ።

መ. በሰማይ የነበሩ ክርስቲያኖች የደስታ ምላሽ ሰጡ - ይህ ደስታ ከሁለት እውነታዎች የተነሣ የተገኘ ነው፡- በመጀመሪያ፣ ብዙ ሥቃይ የተፈራረቀባቸው ሰዎች፣ አሁን ከሰደትና ከከፋት ሁሉ ነፃ ሆነው ነበር። ዘላለማዊ ደኅንነት አግኝተው፣ ለዘላለም እግዚአብሔር አብና በጉ በሚገኙበት ስፍራ ይኖሩ ነበር። ሁለተኛ፣ በመጨረሻው በምድር ላይ ፍትሕ ስለሚደረግ ተደሰቱ። ኢየሱስ በሰይጣንና በተከታዮቹ ምክንያት፣ ክርስቲያኖች በምድር ላይ የተጋፈጡዋቸውን ፍትሕ-አልባ ክንዋኔዎች ሁሉ ይበቀላል።

ሠ. በምድር ላይ የነበሩ ሰዎች የዋይታ ምላሽ ሰጡ - ይህም የሆነው ሰይጣን ወደ ምድር ስለተጣለ ነው፤ በተጨማሪም፣ ሰይጣን ጭራሽ እስከሚጠፋ ድረስ የሚኖረው ጊዜ አጭር መሆኑን ስለሚያውቅና የክርስቶስም መንግሥት ከደጅ እንደቀረበ ስለሚገነዘብ፣ በምድር ላይ ታላቅ ጥፋት ያስከትላል። እንዲሁም ደግሞ በምድር ላይ የእግዚአብሔር ታላቅ ፍርዶች የሚመጣበትን ጊዜ ያመለክታል። የመጨረሻው ዘመን በምድር ለሚኖሩ ሰዎች፣ የማይነገር ክፋት የሚነግሥበት ጊዜ ነው። በራእይ መጽሐፍ ውስጥ የምንመለከታቸውና የምናነባቸው ፍርዶች ሁሉ አንዱ በሌላው ላይ እየተደራረቡ ይመጣሉ። ያ ጊዜ ምንም ያህል አስቃቂ እንደሆነ ለመተንበይ ያዳግታል። በመጨረሻው ዘመን ከሚመጣው ታላቅ ክፋት ጋር ሲነጻጸር፣ ዛሬ

በዓለም ውስጥ የምንመለከታቸው የሩዋንዳ ወይም የዩጎዝላቪያ ዕልቂቶች፣ የኢትዮጵያ ረሃብ፣ ወዘተ... አናሳ ምሳሌዎች ብቻ ናቸው።

7. አምስተኛው ምልክት - በሰይጣን፣ በሴቲቱና በሴቲቱ ልጆች መካከል የሚካሄድ ጦርነት (12:13-17)

ሀ. በሴቲቱና በዘንዶው መካከል የሚደረግ ትግል (12:13-16)

ስለማይታዩ ጦርነቶች፣ ማለትም ባለማጽረጥ በዙሪያችን ስለሚካሄዱ መንፈሳዊ ጦርነቶች ተመልክተናል። ምንም እንኳን ዋነኛው ጦርነት የሚካሄደው በእግዚአብሔርና በሰይጣን መካከል ቢሆንም፣ እኛም የእግዚአብሔር ልጆች እንደ መሆናችን፣ የጦርነቱ ተካፋዮች ነን፤ በዚህም ዘመን ሰይጣን ሊያሸንፈን በመሻት በግልም ሆነ በቡድን ሊያጠቃን ይፈልጋል።

ዘንዶው ሰይጣን ወደ ምድር ከተጣለ በኋላ፣ በእግዚአብሔር ላይ የሚያምፅበት ጊዜ ከሞላ-ጎደል እንደተገባደደ ተረዳ። ስለሆነም፣ በታደሰ ቁጣ ጥቃቱን ጀመረ። በመጀመሪያ፣ ሰይጣን «ሴቲቱ»ን አጠቃት። ሴቲቱ የእስራኤል ተምሳሌት ከሆነች፣ ሰይጣን እስራኤልን ለማጥፋት በመሻት ውጊያ ይከፍትለታል ማለት ነው። ሕዝቦች በእስራኤል ላይ ተነሥተው፣ ድል ለመንግሥት እስኪቃረቡ ድረስ ስለሚዋጉበት የፍጻሜ ጦርነት የሚናገሩ በርካታ የብሉይ ኪዳን ትንቢቶች አሉ።

ይሁንና፣ ሴቲቱ መንፈሳዊ እስራኤል የሆነችውን ቤተ ክርስቲያንን የምታመለከት ከሆነ፣ ይህ ራእይ ሰይጣን የእግዚአብሔርን ቤተ ክርስቲያን ለማጥፋት የሚሰነዝራቸውን ጥቃቶች ያሳያል። «ቤተ ክርስቲያን» የሚለውን ቃል ስንጠቀም፣ በአንድ ከተማ ወይም አካባቢ ስለሚገኘው የቤተ ክርስቲያን ሕንፃ ማለታችን እንዳልሆነ ልብ በል፤ ይልቁንም፣ በየትኛውም ስፍራ ቢኖሩ፣ ኢየሱስ ያጸናቸው ክርስቲያኖች ሁሉ የሚገኙበት አጽናፍ-አቀፍ ቤተ ክርስቲያን ማለታችን ነው።

ዮሐንስ እስራኤልም ትሁን ቤተ ክርስቲያን፣ ከቶውንም በሰይጣን ሊጠፋ እንደማይችሉ በአጽንኦት ይገልጻል። ይህም የሆነው ከእግዚአብሔር ርዳታ የተነሣ ነው።

1. ሴቲቱ ወደ በረሃው በራ እንድትሄድና እግዚአብሔር ባዘጋጀላት ስፍራ እንድትደበቅ፣ እግዚአብሔር «ሁለት የታላቅ ንሥር ክንፎች» ሰጣት። ይህ እስራኤላውያን ከግብፅ በሚሸሹበት ጊዜ ከተለማመዱት ነገር የተገኘ በመሆኑ (ዘጸ. 19:4)፣ አይሁዶች በቅርብ የሚያውቁት ተምሳሌት ነው። እስራኤላውያን በምድረ በዳ በነበሩ ጊዜ ሥጋዊ ጉዳት እንዳይደርስባቸው እንደጠበቃቸው ሁሉ፣ እግዚአብሔር ሕዝቡን ከሥጋዊም ሆነ መንፈሳዊ ጥፋት ይጠብቃል (ዘጸ. 32:10-

12፤ ኢሳ. 40:31)። ማንም ምንም የእግዚአብሔርን ሕዝብ ሊያጠፋ አይችልም።

2. ሴቲቱ ለ«ዘመን፣ ዘመናትና የዘመን እኩሌታ» ተሰወረች። ይህ ሐረግ ከዳንኤል 7:25 እንደተወሰደ ታስታውሳለህ። «ዘመን» አንድ ዓመት ስለሚያመለክት፣ ሴቲቱ ለ3 1/2 ዓመታት ትሰወራለች። ይህም ከ1260 ቀናት ወይም 42 ወራት ጋር አንድ ነው። ይህ እስራኤልን በመጨረሻው 3 1/2 ታላቅ የመከራ ጊዜ እንደሚጠብቃት የሚያመለክት ሊሆን ይችላል። ይሁንና በተጨማሪም እግዚአብሔር ቤተ ክርስቲያንን የመጨረሻውን ዘመን በሚመስሉ የታላቅ ክፋትና ሰደት ጊዜያት እንደሚጠብቅም የሚያመለክት ነው።

3. ዘንዶው ከአፋ በወጣው እንደ ወንዝ በበረከተ ውኃ አማካኝነት ሴቲቱን ለማስጠም ሲፈልግ፣ ምድር ከእግዚአብሔር ጋር በመተባበር ውኃውን ዋጠችው። ከእባቡ አፍ የወጣው ውኃ፣ ሰይጣን የእግዚአብሔርን ሕዝብ ለማጥፋት በማንኛውም ዓይነት መንገድ ሊጠቀም ስለመቻሉና የክፋት ጥሪቶችን ያመለክታል [መዝ. (18):4-6፤ (32):6-7፤ (62):1-2፤ (124):2-8]። ይህም ጦርነት፣ ሰደት፣ ረሃብ፣ ወዘተ... ሊሆን ይችላል። ይሁንና፣ ምድር ውኃውን እንደ ዋጠች፣ ሁሉ፣ እግዚአብሔር የቃል ኪዳን ሕዝቡን በዘንዶው ሙሉ ለሙሉ ከመውደም ይጠብቃቸዋል።

ዮሐንስ ለአናሳ፣ በትግል ላይ ለነበረና ሰደት ላጠቃው የአማኞች ቡድን ሊያስተላልፍ የፈለገው ዓቢይ እውነት ሙሉ በሙሉ ሊያጠፋቸው የሚችል ማንም ሆነ ምንም ነገር እንደሌለ ነው። እጅግ የበረከተ ጽልመት በነገሠበት ጊዜ እንኳ፣ ቤተ ክርስቲያን ከቶውንም እንደማትጠፋ ክርስቲያኖች በጽናት ሊያምኑበት ይገባል - እግዚአብሔር እየጠበቃት ነውና!

24ኛ ጥያቄ፤ ይህ ለክርስቲያኖች በሰደት ጊዜ ታላቅ ማበረታቻ የሚሆነው እንዴት ነው?

ለ. በዘንዶውና በሴቲቱ ልጆች መካከል የተደረገ ጦርነት (12:17)

ብዙ ጊዜ ክርስቲያኖች እግዚአብሔር ሁልጊዜም ከበሽታ፣ ከእስራትና ያለጊዜ ከመሞት እንደሚጠብቃቸው በማመን ይላሳታሉ። ይሁንና፣ ሐዋርያው ዮሐንስ በቅርብ ጊዜ ውስጥ ለእምነታቸው የሚሞቱ በርካታ አብያተ ክርስቲያናትና ክርስቲያኖች ለሚገኙበት ኅብረት በአጽንኦት የሚያስገነዝቡ በተፈጥሮ አደጋዎች ወይም በሰደት መሞት የማይቀር ጉዳይ መሆኑን ነው። ስለምን ይህ በስውር የሚካሄደው የመንፈሳዊ ጦርነት አካል ነውና ነው! የአማኞችን ማኅበረሰብ የወከለችው ሴት ልትጠፋ አትችልም። ይሁንና፣ የሴቲቱ ትውልድ የሆነው አማኝ ግለሰብ፣ በአውሬው የሚሸነፍና የሚሞት ይመስላል።

ሴቲቱን ለማሸነፍ ባለመቻሉ ዘንዶው ተስፋ በመቆረጥ፤ «ከዘርዋ የቀሩትን» ሊዋጋ ፊቱን መለስ (ቁ. 17)። ይህም ወደ ክርስቶስ የሚመለሱትን ታማኝ የአይሁድ ቅሬታዎች የሚያመለክት ይሆናል። ዘንዶው የአይሁድን ሕዝቦች ሙሉ ለሙሉ ሊያጠፋ እንደማይችል ሲገነዘብ፤ ወደ ግለሰብ አይሁዶች በተለይም ለእግዚአብሔር በታማኝነት ወደቆሙት ፊቱን ይመልስና ይገድላቸዋል።

ወይም ደግሞ ለኢየሱስ በታማኝነት ለመቆም የወሰኑትን ግለሰብ ክርስቲያኖች የሚያመለክት ይሆናል፤ እነዚህም፤ ሀ) ሌሎቹ ሁሉ የእግዚአብሔርን ትእዛዛት መጠበቃቸውን ዘንግተው ሳሉ በአጭሻቸው የሚጸኑትና ለ) ሐሰተኛ ትምህርት ሳይቀበሉ ወንጌሉን በድፍረት እያወጁ፤ የኢየሱስን ምስክርነት የሚጠብቁ ናቸው።

ቀደም ብሎ ዮሐንስ በሰማይ ያየው ሰማያዊ ውጊያ አሁን ምድራዊ ውጊያ ሆነ። ነገ ደግሞ ዘንዶው አውሬውን ማለትም ሐላዊ-መሲሔን በመጠቀም ታማኝ ተከታዮችን ያጠፋቸዋል (ራእይ 13:7)።

ይህ ምዕራፍ ክርስቲያኖች ለምን እንደሚሰደዱ ማብራሪያ ይሰጠናል። ክርስቲያኖች በመልካምና በክፉ፤ በእግዚአብሔርና በሰይጣን መካከል የሚካሄድ የማይታይ ጦርነት አካላት ናቸው። በመሆኑም ምዕራፉ መጀመሪያ፤ ወደ ጳላ በመመለስ፤ የኢየሱስ ልደት፤ ሕይወት፤ ሞትና ትንሣኤ የዚያ መንፈሳዊ ውጊያ አካል መሆኑን ያሳያል። ከዚያም፤ ወደፊት በመመልከት፤ በሰይጣንና በአማኞች ማግበረሰብ፤ እንዲሁም በሰይጣንና በግለሰብ ክርስቲያኖች መካከል የሚካሄደውን ቀጣይ ጦርነት ያቀርባል። ሰይጣን ቤተ ክርስቲያንን ሙሉ ለሙሉ ሊያጠፋት ባይችልም፤ ለኢየሱስ ታማኞች የሆኑትን ግለሰቦች በአካላዊ ሞት አማካኝነት ለይስሙላ ለማጥፋት በመሣሪያዎቹ ሊጠቀም ይችላል።

ምዕራፉ በሰይጣንና በእስራኤል ሕዝብ ወይም በሰይጣንና በቤተ ክርስቲያን መካከል የሚካሄደውን ጦርነት በመግለጽ፤ ስለ መጨረሻው ዘመን ትንቢታዊ መልእክት ያስተላልፋል። ሰይጣን ብዙ ጊዜ የተደጋገመ ሙከራ ቢያደርግም ቅሉ፤ የአይሁድን ሕዝብ ወይም ቤተ ክርስቲያንን ሊያጠፋ አይችልም። ይሁንና፤ በተለይም በመጨረሻው ዘመን፤ በርካታ አይሁድ አማኞችና ክርስቲያኖች ለእምነታቸው እንዲሞቱ በማድረግ ከፍተኛ ችግር ይፈጥራል።

25ኛ ጥያቄ፤ ከዚህ ምዕራፍ በሰማይና በዙሪያችን ስለሚካሄደው መንፈሳዊ ውጊያ እንዳንድ ትምህርቶችን ጥቀስ።

እውነተኛው ጠላታችን ሰይጣን እንደሆነና እንዴትም እንደምናሸንፈው ልንረዳ ይገባል። ከምድራዊ ጠላታችን ባሻገር እውነተኛውን ጠላታችንን በትክክል ልንመለከት ይገባል። በምድራዊ የውጊያ ስልት፤ አንድ ጄነራል የጠላቶቹን ደካማና ጠንካራ ጎኖች ለማወቅ የሚችለውን ጥረት ሁሉ ያደርጋል፤ እኛም ስለ ሰይጣን ይህንኑ ልናደርግ ይገባል።

ማወቅ የሚያስፈልጉን ነገሮች ምንድን ናቸው?

1. ሰይጣን ማን እንደ ነበር ማወቅ ያስፈልገናል። ሕዝቅኤል 28:12-15 ሰይጣን ምን ያህል ውብ እንደነበረ፣ ትዕቢት እንደ ነገሠበትና ራሱን እጅግ ከፍ ከፍ ካለው አምላክ ጋር ለማወዳደር እንደፈለገ ይገልጻል (ኢሳ. 14:13-14)። በመሆኑም፣ እግዚአብሔር ከከብሩ ስለጣለው ከዚያን ጊዜ ጀምሮ፣ ከእግዚአብሔርና ከቅዱሳኑ ጋር በመዋጋት ላይ ይገኛል።
2. ሰይጣን እንደሚያገዛ አንበሳ ወይም እንደ ብርሃን መልአክ ሆኖ እንደሚመጣ መንገዱን አለብን (1ኛ ጴጥ.5:8፣ 2ኛ ቆሮ. 11:14)።

26ኛ ጥያቄ፤ እንደ ብርሃን መልአክ ሆኖ የሚመጣቸው አንዳንድ መንገዶች የትኞቹ ናቸው? ይህ ከአንበሳ ይልቅ አደገኛ የሚሆነው ለምንድን ነው?

3. የላቀ ኃይል አለው። የዚህ ዓለም አምላክ (2ኛ ቆሮ. 4:4)፣ እንዲሁም የዚህ ዓለም አለቃ ተብሎ ተጠርቷል (ዮሐ. 12:31)። በሰማያዊ ስፍራ ያለው የዚህ ዓለም ገዥ ፈቃዱን የሚከተሉና በውጊያው የሚረዱት በርካታ መናፍሶት አሉት (ኤፌ. 6:12)። ሊቀ-መላእክቱ ሚካኤል እንኳ በቀጥታ ሊገሥጸው አልደፈረም (ይሁዳ 9)።
4. ምንም እንኳ ኃይሉ ታላቅ ቢሆንም፣ የእግዚአብሔር ኃይል ከዚያ የላቀ ነው። በመሆኑም፣ በመጨረሻ ሰይጣን ሙሉ ለሙሉ ይወድማል (7:9-17)። ሰይጣንና ተከታዮቹ ወደ ዘላለማዊ እሳት ይጣላሉ (20:10፣ 15)

እንዴት ልናሸንፈው እንችላለን?

1. የድሉ መሠረት የበጎ ደም ነው (ራእይ 22:11)። የመጽሐፍ ቅዱስ የመጀመሪያው ትንቢት ስለ ሰይጣን ሸንፈት የሚናገረው ነው (ዘፍ. 3:15)። ሰይጣንን ሊያሸንፍ የሚችለው ክርስቶስ ብቻ ነው። ክርስቶስ በመስቀል ላይ በሞተ ጊዜ የሰይጣንን ክሶች ሁሉ በማስወገድ ለኃጢአታችን ይቅርታ አስገኝቶልናል።
2. በሕይወታችን የክርስቶስን የሚያድን ኃይል በመመስከርና በራእይ 12:11 እንደሚገኙ ቅዱሳን እርሱን ከሕይወታችን በላይ በመውደድ፣ እኛም የድሉ ተካፋዮች ልንሆን እንችላለን። ዛሬ አብያተ ክርስቲያኖቻችን ምን እንደሚመስሉ ተመልከት። በአንተ ማኅበረ-ምእመናን ውስጥ ሰንቶቹ ይሆኑ ለክርስቶስ እንዲህ የሚታመኑለት?
3. በመንፈስ ቅዱስ ተሞላ (ኤፌ. 5:18)። ውጊያው መንፈሳዊ ውጊያ ነውና ድሉም የሚገኘው በበጎ ደም በተዋጀው አማኝ ሕይወት ውስጥ የሚሠራው የመንፈስ ቅዱስ ኃይል ነው። በራሳችን ጥንካሬ ሰይጣንን ልናሸንፍ እንደማንችል ልብ በል።
4. የእግዚአብሔርን የጦር ዕቃ በሙሉ ልበስ (ኤፌ. 6:11-18)።
5. ሰይጣንን ተቃውሞና ለእግዚአብሔር በመገዛት ወደ ዙፋኑ ፊት ቅረብ (ያዕ. 4:7-8)።

6. ሰይጣን የሚያልፍባቸውን ዓለማዊ ምኞቶች አስወግድ (2ኛ ጢሞ. 2:22)

27ኛ ጥያቄ፤ ለሰይጣን የመግቢያ ቀዳዳ የሚሰጡትን ነገሮች ምሳሌዎች አቅርብ (1ኛ ጢሞ. 6:10-11፤ ኤፌ. 4:27።)

7. ነቅተህ ጸልይ (ማቴ. 26:41)።

28ኛ ጥያቄ፤ ሀ) በራስህ ሕይወት ይህንን መንፈሳዊ ውጊያ የተመለከትኸው እንዴት ነው? ለ) አንዳንድ ጊዜ የተሸነፍኸው እንዴት ነው? ሐ) በሌሎች ጊዜያት ፈሩት፣ የሰይጣንን ጥቃቶች የሸነፍኸው እንዴት ነው? መ) ከላይ በሠፈሩት መመሪያዎች በመጠቀም፣ እንዴት ፈተናን ልታሸንፍ እንደምትችል ምሳሌዎችን ዘርዝር።

አምስተኛ ቀን፡- የዚህን ሳምንት ትምህርት ክልስና ለሳምንታዊ ውይይት ዝግጅት ይረዳህ ዘንድ የመወያያ ጥያቄዎችን ተመልከት።

ሳምንታዊ ስብሰባ

1. አምልኮ
2. ጸሎት
3. የትምህርቱ ክለሳ
4. ውይይት

ሀ. 1) በራእይ 11 የሚገኙ ሁለቱ ምስክሮች ምን እንደሚያመለክቱ የተሰነዘሩትን የተለያዩ አሳቦች ዘርዝር። የተሻለ የሚመስለው የትኛው አሳብ ነው? ለምን? 2) ሁለቱ ምስክሮች ዛሬ ልንሆን ስለሚገባን ነገር መልካም ምሳሌዎች የሚሆኑ እንዴት ነው? 3) የኢትዮጵያን ቤተ ክርስቲያን ምስክርነት ከሁለቱ ምስክሮች ምስክርነት ጋር አወዳድር። የሚመሳሰለውና የሚለያየው እንዴት ነው?

ለ. ከራእይ ምዕራፍ 11 የተማርሃቸው ዓበይት ትምህርቶች ምንድን ናቸው? 1) ስለ እውነተኛ ምስክሮች የምንማራቸውን ነገሮች ዘርዝር። 2) ብዙውን ጊዜ ለሌሎች ያለመመስከር በጣም ቀላል ሆኖ የሚገኘው ለምን እንደሆነ ግለጽ። 3) ለምስክርነትህ እንዴት ተቃውሞ እንዳጋጠመህ ምሳሌዎችን አቅርብ። 4) ሁለቱ ምስክሮች ለምስክርነታቸው ምን ዋጋ ከፈሉ? አንተስ? ሐ) 1) በራእይ 12 የተገለጹትን ዓበይት ሰውኛ አቀራረቦች ዘርዝር። እያንዳንዱ ሰውኛ አቀራረብ ምን ያመለክታል? (የተለያዩ አመለካከቶችን ግለጽ።) 2) በሴቲቱና በሰይጣን መካከል የተካሄደውን ጦርነት ግለጽ። 3) ከዚህ ምዕራፍ ስለ ሰይጣን ምን እንማራለን? 4) ዛሬ በሕይወታችን የጦርነቱን ውጤቶች እንዴት እንመለከታለን? 5) ሰይጣንን በሕይወታችን እንዴት ልናሸንፈው እንችላለን? 6) ጠላታችንን እንዴት እንደምናሸንፍ የሚያስተምረንን ክፍል ከአራተኛው ቀን ጥናት ክልስ። ልታከላቸው የምትችላቸው ሌሎች ነጥቦች ምንድን ናቸው? 7) ለዕለታዊ ውጊያ ራስህን ለማዘጋጀት፣ ምን እያደረግህ ነው? በዚህ ውጊያ ሌሎችን ልትረዳ ለሰምትችልባቸው መንገዶች ከቡድንህ አባላት ጋር ተወያይ።

5. ጸሎት።